

HARĠA TA' ŻMIEN IL-GWERRA

IL-MALTI

QARI

LI TOHROĠ

Il-"Għaqda tal-Kittieba tal-Malti"

KULL TLIET XHUR

X'FIH DAN IL-GĦADD

L-Ortografija Tagħna

Il Libiena

L-Ilsien Malti u l-Gwerra

Min Int?

Kampnar...

Hajja bla Hajr

Imħabba ta' Omm

B'Tifkira t'Oħti

Izda

Arloġġ żgħir u grajjietu

It-Triq tal-Helsien

San Kalcidonju t'Għawdex,

Eħlisna, Mulej!

Il-Hidma Tagħna

'Orientalist' u l-'Għaqda'

Biblijografija—Werrej tas-Sena

Editorjal

Dun Karm

Ġ. Chetcuti

Ġ. Chetcuti

Ġ. Galea, M.D., D.PH.

P. P. Tabone, o.f.m.

Prof. Dun P. P. Saydon

Dun Karm

L. Cutajar

Ġ. Chetcuti

A. Buttigieg, B.A., LL.D.

K. Sant

A. Cremona

IL-MALTI

QARI LI TOHROĠ *IL-GĦAQDA* |
TAL-KITTIEBA TAL-MALTI |

DICEMBRU
1940

L-ORTOGRAFIJA TAGĦNA

L-Ortografija tagħna, jgħid li l-ortografija ta' l-*'Għaqda tal-Kittieba tal-Malti'*, li l-lum hi l-ortografija uffiċjali tal-Gvern, inħadmet mill-aħjar nies li kellna f'din il-partita fis-snin 1922-23 f'xi tnejn u għoxrin laqgħa li kellhom fid-dar ta' l-U.C.S.G. il-Belt.

Il-għan ta' dawk li hadu sehem f'dawk il-laqgħat kien illi jagħtu lill-ilsien Malti ortografija li twiegeb sewwa għas-sura tal-ilsien malti, li hu semitiku, u f'hin wieħed għax-xejrat li dan il-ilsien ha fid-drawwiet tal-gens malti li hu ewropew.

Din l-ortografija, bl-alfabett u bir-regoli tagħha, dehret l-ewwel darba fit-*'Tagħrif'* li l-Għaqda harget fl-1924.

Aħna li hadna sehem f'dawk il-laqgħat, u li għadna hawn naħdmu għat-tishih u għat-tirqim ta' lsienna, u li nafu kemm xkiel iltqajna miegħu—aktar min-naħa tal-pulitka milli min-naħa ta' l-istudji lingwistiċi—bqajna dejjem ingħarrxu u naħsbu jekk nistgħux insibu, u, jekk insibu, insewwu xi nuqqasijiet fit-tiswir ta' din l-ortografija, li bħal kull xogħol ieħor tal-bniedem, aktarx ma kellhiex toħroġ perfetta mill-ewwel.

Fil-gurnali deħru xi fehmiyet sewwa minn min kien jifhem fl-ilsna u sewwa minn min ma kienx: iżda aktarx kienu fehmiyet persunali u dehriet tal-kustjoni min-naħa waħda biss: min hares min-naħa tan-nisel tal-

Malti u xtaq idahhal fl-Alfabet u fl-ortografija xi għelien li jagħtihom sura aktar semitika; u min hares min-naħa ta' l-użu fil-kliem ta' kulljum, u xtaq inehhi u jbidel xi ittri u xi għelien, biex il-lsien malti jieħu xejra aktar ewropea u aktar taqbel mal-kliem kif inhu mlissen mill-Maltin tal-lum.

F'dawn l-aħħar xhur deħru wkoll hařna artikoli min-nies li jidhru li jafu mhux biss il-bini tal-lsien malti, iżda wkoll ir-rabtiet li hu għandu ma' ilsna oħra ta' ġens wieħed; artikoli sbieħ fihom infuřhom, u li juru x-xogħol ta' reqqa li wieħed għamel fuq dan is-sugġett, iżda li għal dak li hu tishih inkella tiswija ta' l-alfabet u ta' l-ortografija tal-Malti, ina kellhom u anqas ma sata' jkollhom ebda riżultat Prattiku.

Aħna naħsbu illi għal dak li hu meħtieġ u fejjedi, l-Ortografija tal-'Għaqda' għandha kullma ortografija tajba jista' jkollha; u l-kwistjonijiet li jistgħu jinqalgħu fuq is-sura tagħha ma jkunux hliel fuq irqaqat ta' studji lingwistiċi li tassew jistgħu juru l-lehh taddehen, il-medda tar-raj u l-qawwa tal-hsieb ta' min jagħmilhom, u jgħaxxqu lil min għandu l-hajra għal lingwistika, iżda li ma jfejdu xejn għal dak li titlob is-sura xjentifika iżda f'hin wieħed Prattika ta' l-ortografija ta' lsien mitkellem.

Għalhekk aħna nżommu wkoll illi jekk għada pitgħada l-Gvern ikun irid jamar b'ligi illi din tal-Għaqda tkun l-ortografija għal kull min ikun irid joħroġ ktieb, rivista, ġurnal, eċċ. ikollna ortografija tajba li fil-waqt li taqdi tajjeb biżżejjed il-jedd tal-lsien fis-sura tiegħu semitika, taqdi wkoll lill-ġens malti fix-xejra ewropea li hu ha ma' tul bosta sekuli fit-tlissin tal-kelma maltija.

U ma jridx wieħed jinsa li fis-sittax-il sena li għaddew mill-harġa tat-"Tagħrif" deħru kotba bla għadd għall-iskejjel tal-Gvern u għall-familji miktubin

bl-ortografija tal-Għaqda kif dehret fit-“Tagħrif”, u li ma jaqbelx li għal xi rqaqat li m’humieq ta’ siwi pratiku, wiehed jiffa’ fil-ġenb daww il-kotba biex jibdilhom ma’ oħrajn li ma jkollhomx hief divrenzji zghar, li qajla jiswew għan-nies imħarrġin fl-ilsna semitki, u ma jiswew xejn għall-kotra tal-qarrejja u taż-zgħażaġh li jridu jhejju ruħhom għal xi ezami.

Jalla f’dawn il-kwistjonijiet jirbaħ dejjem il-għaqal u d-dehen imwiezen fis-sewwa mill-imħabba tal-Pajjiż fil-ġieħ u fil-ħtigiet tiegħu.

Il-Libiena *

Għadda Settembru mċajpar, delli, niedi:
miet Ottubru mirjieħ, berrieqi, msaħħab :
daħal Novembru u ma’ Novembru daħlet
safja l-Libiena.

Is-sema raġa’, bħalma kien f’Awwissu,
ikħal bla nikta w beda r-raba’ jħaddar :
taħt fewġa fietla donnha reġġiet twarrad
rebbieġha ġdida.

Fil-ġonna, rasha lewn id-deh’b merfugħa,
issaltan il-lelluxa; jfuħ madwarha
il-ward bl-eluf, u l-lwien imżewqa jinsġu
dehriet saħħara.

Izda mill-knejjes imxerrdin mal-ġzira
jibki lehen ta’ qniepen; liebsa l-iswed
in-nies fuq l-oqbra tqieġhed dwal u xxerred
tnehid u fjuri,

u bħall-bħur ta’ l-inċens it-talb imnikket
jittla’ mill-qlub li jafu l-morr tal-firda :
“Aġħti l-mistrieħ, Mulej, lil min ħalliena
u d-dawl ta’ dejjem.”

*

Naħseb: Vistu u lellux... Bejn l-art u s-sema
nistħajjel ġwienah hief ta’ rwieħ jittajru:
taħthom tfewwah il-ġonna u fuqhom tidħak
ħelwa l-Libiena.

DUN KARM

* Libiena = is-Sajf ta’ San Martin.

L-ILSIEN MALTI U L-GWERRA

Habib tiegħi dan l-aħħar kitibli: "*Il-lum mhux żmien li noqogħdu noħlu hinna wara l-Ilsien Malti. Il-ħsieb ewlieni tagħna l-lum għandu jkun kif ser neqirdu darba għal dejjem l-egħdewwa li wassluna f'tiġrib tal-biża'.*" Fil-waqt li nilqa' bil-qalb il-fehma tal-ħabib tiegħi bħala l-fehma ta' wieħed li jixtieq jara l-Imperu Inġliż jirbaħ, ma nistax naqbel miegħu li, għax ninsabu fi żminijiet koroh, il-kawża tal-Lsien Malti għandna nqegħduha fil-ġenb. Dan qatt u qatt! Jekk nagħtu ħarsa lejn l-imghoddi u nistudjaw il-ħajja letterarja, pulitka u soċjali f'pajjiżna naraw li, kemm-il darba nwarribu l-Ilsien Malti, inkunu qegħdin nagħtu rebħa morali lill-egħdewwa. Wieħed mill-ħsebijiet ewlenin tagħna l-lum għandu jkun u jibqa': il-kobor ta' Lsien art twelidna, għaliex b'hekk inkunu diġa kissirna waħida mill-armi ħorox li nqded bihom f'pajjiżna l-egħdewwa tagħna sa minn bosta snin ilu.

L-EDUKAZZJONI U L-MALTI

Il-'Għaqda' tagħna f'ittra li baġtet lill-Onor. Dr. Alb. V. Laferla, O.B.E., LL.D., Direttur tat-Tagħlim, f'issritlu l-ewwelnett ix-xewqa biex l-Ilsien Malti jibda jintgħallem fil-klasijiet kollha tal-Liċeo u ta' l-Iskejjel Sekondarji; it-tieni, biex iqawwi l-qalb u jagħti l-għajnuna li jista' lill-kittieba tagħna; u fl-aħħarnett biex fil-għażla tal-għalliema tal-Malti jieħu l-parir tal-"Għaqda" li fiha tiġbor l-awtoritajiet l-aktar kumpetenti dwar l-Ilsien Malti. Din l-ittra qiegħda f'lokha ħafna, u nixtiequ li d-Direttur tat-Tagħlim, li hu wieħed miż-żewġ Presidenti tal-'Għaqda', jixtarrha u jagħti kasha sewwa. Ma nistgħux nifhmu kif fl-ewwel klassijiet tal-Liċeo l-Malti qatt ma ntgħallem. Aħna jidhrilna li mhijiex pulitka tajba dik li tifel li jkun tgħallem il-Malti mhux ħażin fl-Iskejjel elementari, malli jidhri il-Liċeo dak li jkun tgħallem jinsieh, għax ma jergax jaqbad jitgħallem il-Malti ħilief meta jkun fir-raba' klassi. Mhix ħaġa iebes li titla' sellum skala skala imma, minn naħa l-oħra, issib diffikultajiet kbar meta tiġi biex titla' erba' jew ħames skali f'daqqa.

INQAWWU QALB IL-KITTIEBA TAGĦNA

Ħaġa oħra laqtitna: l-għalliema tal-Malti. Aħna ma nistgħux nifhmu l-għala Dr. Alb. V. Laferla dejjem warrab lill-

aħjar kittieba tagħna. Hadd aħjar minnhom ma jista' jgħallim l-Ilsien Malti u l-letteratura tiegħu. Għax, jeħtieġ nifmuha, li t-tagħlim tal-Malti ma għandux ikun tagħlim ta' grammatka biss: hemm letteratura x'wieħed igħallim. U min jista' jgħallimha aħjar u aqwa minn dawk stess li qegħdin jaħdmu biex ikabbruha u jxerrduha? Minbarra dan tkun haġa f'lokha li fil-għażla tal-għalliema tal-Malti jittiehed il-parir ta' l-aqwa awtorità dwar l-Ilsienna: il-'Għaqda tal-Kittieba tal-Malti'.

IL-MALTI FL-UNIVERSITÀ

Fl-Università l-Malti miexi 'l quddiem ġmielu. Bil-ħila u bl-enerġija ta' Professur żagħżuġħ l-Ilsienna ħa xejra ġdida għal kollox, u l-istudenti qed isibu li t-tagħlim tal-Malti għandu l-ġmiel, il-qawwa, u s-seher li jiġbed, daqs it-tagħlim ta' ilsna oħra. It-tagħlim hu mqassam (a) letterarju (b) akkademiku. Il-'Ward ta' Qari Malti' (it-tielet ktieb), miġbur mill-Professuri P.P. Saydon u Ġ. Aquilina, 'Il-Fidwa tal-Bdiewa' ta' A. Cremona, 'Metrika Maltija, ta' K. Vassallo, 'Helsien' ta' Ġużè Bonnici, u l-'lectures', mibnija fuq sisien xjentifiki, li jhejji l-Professur in-nifsu, huma, fihom in-nfushom, matmura ta' tagħlim mill-aqwa.

IL-MALTI FIL-'MATRIKOLA'

Il-Malti fl-eżami tal-Matrikola qiegħed, minn sena għal oħra, jogħla u jikber. Il-karti li qed jingħataw huma mibnija fuq (a) letteratura (b) fonetka (ċ) lingwistika, li, kif nistgħu naraw huma ta' interess ġenerali u ta' siwi kulturali. Minn hawn tiġi l-ħtieġa ta' tagħlim għoli fl-iskejjel elementari u sekondarji, u fil-Liċeo, u ta' surmastrijiet li jkollhom kultura tal-Ilsien Malti, surmastrijiet imrawma ġmielhom fil-letteratura tagħna, u li jafu xi haġa iżjed minn ortografija. Is-surmastrijiet tal-Malti ma għandhomx jintefgħu jgħallmu huma minn huma, bħalma ma jintefgħux addoċċ is-surmastrijiet ta' ilsna oħra. Hemm bżonn xi awtorità kompetenti (bħalma, nerġgħu ngħidu, hi l-'Għaqda tal-Kittieba tal-Malti') li taf tgħid u tagħżel min jista' jgħallim il-Malti l-aħjar. Dan għidnieh għall-ġid u l-kobor ta' Lsienna.

Min Int ?

Rajtha, b'xagħarha mħabbel fuq spallejha
Fit-triq weħidha, tħares imbikkija,
Donnha qed tfittex 'il xi ħadd b'għajnejha :
It-triq kienet bla ħoss... ħemda waħxija.

Kellha ħarsa ta' biża'; fuq xufftejha
Karba ta' wġiġħ, wil-qalb tħabbat qawwija,
U dmugħ ta' demm kien niezlel ma' ħaddejha;
Tħassartha, u għidt ġo qalbi: 'Din min hija ?'

Kienet għajjiena : f'xatt il-baħar strieħet;
Il-mewġ kien aħrax jogħla w jaħbat magħha,
U nxtieħet fl-art bħal bniedma mingħajr saħħa.

Ħsiebha ma seħħ (għaliex il-Paċi riedet)
U flokha sabet ġlied u mard bil-qtajja'.
Saqsejtha : 'Int min int ?' Weġbitni: 'Il-Ħajja !'

GUZE CHETCUTI.

14/XI/'40

Kampnar...

*The proud spire of Coventry Cathedral stood
as a sentinel over the grim scene of destruction.*

Fil-waqt li l-ħajja kienet, bla ma tehda,
Miexja bħal xmara tul it-toroq wiesa',
Fil-waqt li x-xemx fost dawl u dija mriegħda,
Bħal waħda li mid-dinja qatgħet jiesha,

Kienet tistaħba wara d-djar u xxerred
Ħġejjeġ ta' ħmura fl-aħħar bewsa tagħha,
Minn sema miksi bl-ajruplani tferrgħet
Xita ta' nar li ġiebet il-mewt magħha.

Ħsejjes ta' qerda kullimkien ifaqqgħu,
Tigrif bir-radam, in-nies fl-art, tiddewwa,
Twerziq u krib ġejja mid-djar li twaqqgħu...
U fuq il-ħerba li ħallew l-egħdewwa

Bla ħjiel ta' biża', bħala għassies qalbieni,
Kampnar ta' knisja baqa' jsus, waħdieni.

16/XI/'40

GUZE CHETCUTI

HAJJA BLA HAJR

Lippin Borg kellu xortih hażina: kien għadu qarmuè ta' tifel meta safa ltim minn missieru, u ommu ma kellhiex mnejn iżzommu fuq it-tagħlim; trabba fil-għiaks u fil-għera; f'żgħuzitu kien iġagħgħagh biex jaqla' xi haġba; daqqa kien jagħmel xi erbat ijiem jġbed il-minfaħ tal-ħaddied u xi drabi kien jidħol mal-mastrudaxxa jżbogħ l-imgħażel u d-delgħat; kien tifel bieżel u ħawtiel u meta tfarfar daħal ma' ħajjat u baqa' miegħu sakemm ħa s-sengħa.

Imbagħad Lippin mititlu ommu u hu sab ruħu waħdu fid-dinja; ma kellu lil ħadd ma' min jiftaħ qalbu u ħass ruħu maqtuġħ min-nies; biex ma jibqax waħdu bħal qasba tixxejjer mar-riħ, ħasibha li aħjar isib tifla sewwa u tal-għaqaq ħalli jżżewwiġha; u hekk għamel. Ftit wara għeluq is-sena fuq il-mewt ta' ommu, Lippin għammar dar għalih, dar ċkej-kna u fqira, iżda mogħnija bil-barka u s-sliem u mseddqa bil-għozża u bl-imħabba ta' Lippin u martu.

Fil-kamra ta' quddiem Lippin fetaħ il-ħanut tiegħu ta' ħajjat; hu ma kellux ħanut bil-kif, iżda daqsxejn ta' kmajra mudlama u baxxa; quddiem il-bieb ta' barra, għad-dawl kienet minsuba magna tal-ħjata mill-orħos, mal-ħajt ta' wara kien hemm mejda tal-abjad b'fuqha kuxxinetti tal-labar, bċejjeċ tal-għibs, kobob, u rkiekel, xama' għat-tidlik tal-ħajt, qasba tal-kejl u riga għat-tfassil mixħutin kif ġie ġie u mħalltin ma' skampli, ċraret u mostri, buttuni, krieket u ħjut. Xi żewġ figurini qodma u mitfijin kienu mdendlin mal-ħajt, u donnhom infantsin għax kemm kienu ilhom hemm ħadd ma kien għażilhom bħala xempju tal-libsa li qata'; ftit sigġijiet bl-ixilka maħlulin, kienu mxerrdin 'l hawn u 'l hinn; sufan qadim u mqatta', bil-ħaxixa ħierġa minnu, kien fuq naħa waħda tal-kamra, filwaqt li fir-rokna ta' biswitu kienet imdendla purtiera kollha rqaġja' biex warajha n-nies iġarrbu l-ilbiesi li jfassal Lippin. Mas-saqaf, f'nofs il-kamra kienet imdendla lampa kbira tal-pitrolju li qatt ma xegħlet, bil-paralum wiesa' donnu rota ta' karrettun; lampa tas-sieq kienet dejjem qiegħda fuq il-mejda ma' ġenb il-magna tal-ħjata u bil-pitrolju tagħha kienet għamlet roqgħa fuq il-għuda ta' taħtha; fuq ħarrieġa dejqa mal-ħajt kien hemm lampa oħra żgħira dejjem tmemnem quddiem xbiha ta' San Mikiel imdawwar b'ħafna santi mwaħħlin bejn il-ħieġa u l-gwarniċ ta' l-inkwadru.

Għax Lippin kellu qima kbira lejn San Mikiel: hu kien Fratell fil-Kumpanija ta' San Mikiel, kif ukoll kien idoqq il-klarinetta fil-Banda ta' San Mikiel tar-raħal u meta twelditlu l-ewwel tarbija, billi kienet tifla semmieha Kelina għall-qaddis li lejn hu kellu għibda kbira.

Dan id-daqsxejn ta' ħajjat dejjem għex miġbur u fuq xogħlu, hu qatt ma sab ruħu f'xi tiġrib kbir u dejjem baqa' fil-bogħod mill-għawġ u t-taħwid. Minn fil-għodu kmieni, wara l-ewwel quddies, sa fil-għaxija, wara ta' l-imwiet, lil Lippin kont issibu fit-toqba ta' ħanut li kellu dejjem medhi fuq xogħlu, ifassal, ixellel, iraqqa', iħit, iġarrab, joftoq u jarga' jxellel, subgħajh dejjem sejr in u saqajh dlonk jagħfsu fuq il-mirfes biex idawru l-magna tal-ħjata. Minn xi daq-qiet min-naħa ta' ġewwa kien jinstama' lehen il-mara ta' Lippin tgħanni fil-waqt li tkun tqandel it-tarbija jew tgerger għax ma tlaħħaqx mal-ħtiġiet tad-dar, xi drabi araha wkoll ġejja b'xi skudella kafè shun għal żewġha u meta tkun ħafifa mix-xogħol tad-dar mart Lippin kienet tagħti daqqa t'id lil żewġha fix-xogħol tiegħu billi tħit l-aċċetti, jew twaħħal il-buttni, jew tgħaddi xi libsa ġdida qabel jeħodha sidha.

Hekk Lippin kien iġħaddi ħajtu; flus kbar qatt ma qala', għax xogħol wisq ma kellux u l-erbgħa min-nies li kienu jħitu għandu kienu kollha tfa' tax-xogħol li libsa jdumu jinqdew biha sakemm taqa' biċċa biċċa; hu kien iġebbed kif jista' u jgħix bit-tqanċiċ, iżda qatt ma għadab għal għajru jew seħet 'il xortih; kien dara jgħix ta' fqir u joqgħod lura meta jsib ruħu f'xi ġemgħa. Lippin qatt ma twebbel b'xejn, biss kellu għoqla f'qalbu, għax qatt ma kien seħħlu jilħaq Rettur tal-Kumpanija ta' San Mikiel, għalkemm kien ilu Fratell minn żgħūzitu u kien iħabrek kemm jista' għall-festa tal-qaddis; qalbu kienet tingħasar meta jara Fratelli oħrajn għadhom kemm issieħbu fil-Kumpanija, jilħqu Retturi u jiddandnu bil-medalja fuq sidirhom fil-waqt li lilu qatt ma ħatruh għal xejn u fil-purċissjoni kien ikollu jitqanna jimxi minn ta' quddiem bix-xama' f'idu biss.

Hekk ukoll fil-każin tal-Banda, billi Lippin ma kellux mnejn iberbaq, jew jisqi lil shabu jew iħalli flus fuq l-im-wejded tal-logħob, ħadd ma kien iqisu u meta jidħol fil-każin hu, qisu ma daħal ħadd; qatt ma ħadu l-fehma tiegħu fuq xejn, biss xi drabi kienu jlumuh għax jonqos għal xi kuncert.

Lippin kien iħoss li fid-dinja kollha, lilief martu u bintu,

ħadd ma kien iqisu, imma b'daqshekk hu ma kienx jinkedd, kien xeħet il-ħrara ta' qalbu kollha fuq dawk iż-żewġ għe-żieħ tiegħu u kien għamel f'moħħu li jgħix għalihom biss; fuq hekk mid-dar f'it kien johroġ u mal-ħbieb kien jagħmilha mill-anqas. Ma' tul il-jum f'xi ħin ta' mistrieħ kien traku jaqbad 'il Kelina u joqgħod iqabbizha fuq irkobbtu u fil-għaxija, wara l-ħidma tal jum, meta ma kienx iqatta' xi sagħ-tejn jitgħallem, jitharreg u jdoqq fuq il-klarinet biex ihejji ruħu għal xi kuncert, hu kien dejjem joqgħod jitlegħeb ma' dak l-anġlu ta' bintu. Lippin ma kienx jista' jagħtiha għall-ħala, iżda kull sena qatt ma naqas li fis-sajf ma ħax 'il martu u 'l bintu għal xi jum f'San Pawl-il-Baħar, l-aktar f'ħadd in-Nies, hekk ukoll nhar l-Imnarja huma kienu jterru fil-għodu kmieni mir-Rabat għall-Buskett.

Imma f'daqqa waħda niket kbir waqa' fuq Lippin : martu nxeħtet f'qiegh ta' sodda u bdiet sejra lura, għaddiet mill-ħazin għall-aġħar, imbagħad wasal jum ikrah fil-qieragħ tax-xitwa meta gie l-Kappillan b'nofs tużżana qassisin miegħu u wasslu wara s-salib tal-parroċċa lil mart Lippin fiċ-ċimiterju tar-raħal.

Lippin ħass qalbu trid tinqasam bil-għali, xtaq kieku jibki u jolfoq imma l hemm u n-niket li waqgħu fuqu ħallewh bħal imbikkem u mibluġħ. L-imsejken qatt ma kien ġarrab il-faraġ u l-hena tad-dinja, imma issa kellu jixrob l-aqwa mrar ta' ħajtu; l-imħabba ta' bintu biss zammitu marbut mal-ħajja u li ma kinetx il-għożża tagħha kieku hu kien jaqa' fi bruda li kienet twasslu sal-qabar.

Kelina issa kienet kibret u saret xbejba fl-aħjar tagħha, kellha ħlewwa li tgħaxxaq lil kull min iħares lejha; dak wiċċ-ħa ta' ġmiel bajdani kien imdawwal bl-indafa ta' qalbha u f'għajnejha kellha kisra li tixhed il-ħasra li għaddiet minn fuqha. Tifla ħorra u tal-għaqaq, ħadd ma kien jista' jgħid fuqha eqqel minn isimha; hi kienet dejjem medhija fix-xogħol tad-dar u ħsiebha qatt ma ttajjar fuq xejn. Hi kienet iddur b'missierha bil-ħrara ta' qalbha kollha u lil Lippin dik l-imħabba ta' bintu kien iħossha bħal balzmu fuq qalbu.

* * *

Jum fost l-oħrajn, Lippin, kif kien fil-ħanut bil-qieghda mitni wara l-magna tal-ħjata, jara dieħel ħdejh lil Ćensu tal-Mithna. "Kif aħna Ćens? X'giebek hawn?"

Ĉensu kien raġel bla sabar u ta' ftit kliem, imferfex u u dejjem imgħaġġel.

“Xtaqt ngħidlek kelma, Lippin.”

“Jaqaw!”

“It-tifel t'ohti tħajjar għal bintek!” qal Ĉensu b'heffa kbira, donnu kellu xi toqfa fuq sidru u ried ifittex jeħles minnha bla dewmien.

Lippin bħal indehex u baqa' jħares lejn Ĉensu, donnu bil-kemm ried jemmen dak li sama'. Lill-oħt Ĉensu kien jafha r-raħal kollu bħala mara sewwa u tat-tajjeb; binha kien żaġġi-żuġġ bil-għaqal u jbigħ is-saħħa.

“Xi tghid, Lippin?” hettef Ĉensu b'dehwa kbira, bħal bniedem li ma għandux sabar jistenna twegħiba.

Lippin infixel x'jibda jghid.

“Jaqaw bin oħti mhux tifel sewwa? Ma jixirqilliex lil bintek?”

“Jien ma għandi xi ngħid xejn fih” wieġeb Lippin fil-waqt li ħass bħal tferfira f'qalbu u żewġ demgħat ġelbnu fuq ħaddej, l-imsejken f'ħin wieħed ħass ferħa kbira għax-xorti li messet lil bintu u għafsa ta' qalb għax baża' li jinfired minnha.

“Mela la ma għandek xi tghid xejn, nista' ngħarraf lil oħti li kollox sewwa” zied Ĉensu bil-ħatfa.

“Imma l-ewwel nisimgħu binti xi tghid, għax hi tħoll jew torbot” qal Lippin.

Kelina ma kinetx taf xi tghid. Malli tarfulha kelma, hi saret ħamra nar, lbikkmet, xtaqet l-art tiblagħħa u fl-aħħar inxteħtet fuq sider missierha tibki u tolfoq bħal tarbija.

L-għarusija għaddiet 'il quddiem u Kelina kienet bdiet taħseb għall-għiež; ħafna xebbiet għeru għal bint Lippin għax il-għarus li sabet kien żaġġi-żuġġ donnu Paladin, imma ħadd ma sab x'ighid fuqha. Lippin kien iħoss hena kbir meta jġib quddiem għajnejh li bintu sa tingabar tajjeb u b'għafsa ta' qalb kien ta' sikwit jaħseb kemm kienet tifrati martu kieku kienet għadha ħajja.

Iż-żmien għaddej u jum it-tieġ dejjem joqrob, imma Lippin ma kienx iħoss ruħu ħieni daqs kemm stenna li kellu jkun; ftit żmien qabel kien ħa riħ u baqa' ma jiflaħ xejn; sar ma jiflaħx għax-xoġġol, beda jsir għarqan għal kull xejn,

naqaslu l-aptit u bdew jiteljulu bħal fwawar, rasu bħal teqlet u beda jħoss dwejjaq f'sidru, imbagħiad qabditu bħal tqah-qihna li ma sata' jehles minnha b'xejn, ġieh bħal tagħfis u tingiz f'sidru u beda jbati meta kien jaqbad idoqq il-klarinet; ma-dankollu beda sejjer lura u bintu bdiet titħasseb għax kienet tarah mixrub u l-lewn ta' wiċċu mitfi.

* * *

Fl-aħħar Lippin ħasibha li aħjar ikellem Tabib: mar il-Berġa tar-raħal u sab it-Tabib tal-Gvern.

Lippin fetah qalbu u t-Tabib flieh sewwa; kixiflu sidru u dam ħafna jissamma' bit-tromba u jtaptaplu fuq dahru, fuq spallejh u fuq il-qafas ta' sidru, ġagħlu jisgħol, qallu biex jieħu nifs qawwi, imbagħiad messlu l-polz, qagħad iġħoddulu u ra kellux deni.

Meta spiċċa, t-Tabib ġabar xufftejh u kemmex ħuġbejh. Lippin qalbu għamlet tikk u bilkemm kellu ħila jistaqsi lit-Tabib x'jidhirli; imma t-Tabib kien bniedem li jaf kif iġibha u bla tlaqliq iżda bil-ħilewwa u bil-għaqal, tkellem bla ħabi ma' Lippin, fiehmu li ħwejjeġ kbar kien għad ma għandux iżda wissieh biex joqgħod attent għax dak li kellu sata' jgħaddi għall-aħħar. It-Tabib deherlu li Lippin kien maħsus f'sidru; il-marda kienet għadha fil-bidu tagħha, imma biex wieħed ikun jista' jilqgħalha aħjar, Lippin ħtieġlu jmur l-Isptar biex jehdulu ritratt ta' sidru.

Lippin baqa' mbikkem; dik l-aħbar qatgħietu minn ġewwa u ħass bħal dehxa tiġrilu ma' ġismu kollu, imbagħiad f'daqqa waħda waqgħet fuqu bħal ħedla u li t-Tabib ma għenux biex joqgħod bil-qiegħda, kien jistabat ma' l-art.

L-imsejken ġieb quddiem għajnejh lil Kelina u qalbu riedet tinqasam bil-hemm; qabel ma ħaseb f'saħħtu u fih in-nifsu hu ftakar f'bintu u għela għaiha; dik it-tifla issa qisha tilfet xortiha għax malli l-għarustagħha jisma' bil-marda ta' missierha, kellu mnejn iħassar kollox u jittlaqha. In nies tar-raħal ma kienu jistkerrhu xejn daqs il-mard tas-sider, dak il-mard kien ikexkixhom u jġibihom biża' kbir għax minn għalihom min jimrad b'sidru għalih; ma kienx hemm tama u niesu kollha kienu jicċappsu miegħu.

Lippin ħass rasu ddr, l-imsejken ma kienx jaf x'jibda jagħmel u jaħseb, imma t-Tabib fetahlu għajnejh u fiehmu l-ħtieġa li jkun jaf sewwa x'għandu u sa fejn waslet il-marda:

jekk ir-ritratt juri li sieder Lippin kien safi ma kienx hemm għalfejn wieħed joqgħod jinkedd, imma jekk kellu xi bidu ta' xi haġa hu sata' jtabbabb u jfieg.

Lippin raġa' lura lejn id-dar qisu ras maqtugħa u fetah qalbu ma' bintu. Tifla oħra kellha mnejn taqbadha għaxwa jew tinfexx f'bikja kbira u flok ma tagħmel hila lil missierha żżid tħawdu. Kelina mill-ewwel basret li dik il-marda ta' missierha setgħet titilfilha xortiha, imma hi ma qiset xejn u hasbet biss fuq saħħet missierha, għalhekk għamlitlu l-hila u baqgħet issus sakemm hu wegħidha li l-għada fil-għodu kellu jmur il-Isptar għar-ritratt ta' sidru halli jaraw sewwa x'kellu biex jagħmlu dak li kien meħtieġ.

Lippin u bintu għaddew lejl ta' niket u dwejjaq li ma bħalhom, huma ma għalqux għajn ma' għajn, imma baqgħu l-hin kollu jaħsbu fuq xortihom il-ħażina. Kelina rat il-għarusija tagħha ttir mar-riħ u l-ħolm helu ta' zghużitha jdub u jgħasfar qisu sħab ta' ġmiel imkeċċi minn riefnu ta' biża', imma l-aktar li għasrilha l-qalbha kien il-ħsieb tal-marda ta' missierha. Lippin baqa' l-lejl kollu jhewden fuq il-biċċa li ġratlu; mitt darba għamel f'moħħu li fil-għodu ma jmurx l-Isptar biex ma juri lil hadd bil-marda tiegħu halli ma jħassarx il-għarusija ta' bintu, iżda kull darba kien jiftakar fit-twissija tat-Tabib li jekk il-marda tidhollu l-ġewwa hu kien jista' jċappas lil bintu. Lippin għaraf li ma kellux ħajt tal-kenn u l-imsejken ħass ruħu mgħaffeg taħt il-qilla ħarxa ta' xortih. Biex tagħqad, Lippin u bintu anqas setgħu jieħdu nagħsa u jserrħu moħħom fil-ħemda ta' dak il-lejl ta' swied il-qalb, għax fil-għaxija kienet ġriet mar-raħal ix-xniegħa li l-Italja daħlet fil-gwerra kontra tagħna u mbagħad ma' tul il-lejl kollu damu għaddejjin karrozzi tan-nar kbar bis-suldati li bil-ħsejjes tagħhom żammew lil kulhadd imqajjem.

* * *

Fil-għodu Lippin sebaħ b'uġiġħ ta' ras qawwi u qam għajjen u mitbiel; ħa l-kafè daqskemm ħajritu bintu, imbagħad, fuq qalbu, telaq lejn l-Isptar; ħareġ mir-raħal u qabad it-triq tal-belt; hu kien sejjer waħdu bil-lajma, ħosbien u mbikkem, il-hin kollu jtalla' u jniżżel fuq kif kien sa joħroġ għażlu; fit-telfa li kien fiha ma lemaħ 'il hadd fit-triq u anqas wieġeb għat-tislim ta' xi erbat iħbieb li ltaqa' magħhom.

F'daqqa waħda nstama' daqq qawwi u tal-waħx; mir-raħal fil-qrib, il-għajjat tas-sirena beda ġej mewġ mewġ dejjem

joghla fil-qawwa, dejjem iżid fil-kruha, donnu krib ta' xi ġliba rwieħ mitlufa, donnu tkarwit ta' xi taqliba ħarxa fis-sema; fl-ajru għaddiet bħal fewġa ta' biża' u l-ħolqien donnu waqaf imkexkex u mriegħed. Lippin inqata' u ġismu qam xewk xewk, riġlejh ħallewli u ħasshom jissammru ma' l-art, ħares ma' dwaru u fit-toroq u il-egħlieqi lemaħ ħafna nies jġru, iġhajt u jferfru idejhom lejn is-sema. Lippin xtaq jagħmel bħalhom u jitlaq jġri b'x idabbar rasu x'imkien għall-kenn, iżda ħedla kbira waqgħet fuqu u bil-kemm felah jarfa' saqajh mill-art; hu qatt ma kien sab ruħu f'tigrib bħal dak, tħawwad, infixel u ma kienx jaf x'jibda jagħmel jew fejn imur.

Madankollu l-għajjat tas-sirena kien għadu jinstama' jidwi u jriegħed f'dawk l-inħawi; l-aġġisafar tnaffru u bdew jittajru 'l hawn u 'l hinn bla raj, l-annimali tgerrxu u daħlu f'qoxrit-hom, il-klieb libtu u bdew jingħu u jagħwu. Dak il-ħin għadda raġel jġri kemm jiflah imwerwer u mibluġħ bil-qatgħa, "L-ajruplani tal-għadu! Għejjin l-ajruplani tal-għadu!" għajjat meta wasal ma' ġenb Lippin u baqa' sejjer qisu mbellah.

Issa s-sirena kienet siktet u waqgħu ħemda tal-biża' u skiet tal-waħx; il-ħolqien kien donnu qieġħed jistenna tigri xi ħaġa tat-treġħid, ukoll il-fewġa ħelwa ta' fil-għodu donnha raqdet u x-xemx għabet wara sħaba sewda. Fis-sema beda jinstama' bħal twerdin għall-ewwel irqiq, imbagħad aħrax u qawwi li jidħol fir-ras u jkessaħ il-qalb, fil-għoli nħasset bħal tqanqila ta' ħerba u minn fuq wiċċ l-art għaddiet bħal ziffa mċaqalqa minn ġwienah il-mewt.

F'leħña ta' berqa nstama' tfaqqiġħ ta' bombi li rieġħdu d-dinja, għall-ewwel bdew ifaqqgħu waħda wara l-oħra, imbagħad ħadu kollha f'daqqa; l-art bdiet titriegħed u taqbeż mad-damdim tal-ħsejjes u riħ sħun beda jtir ma' kull tfaqqieġħa; mis-sema bdew jinżlu bħal ħsejjes ta' tħaxwix u żarżir li malli jaħbtu ma' l-art jifthū ilsna tan-nar u jtajru ġebel u ħamrija u trab; l-ajru mtela bid-dħaħen u l-art inksiet bi sħab ta' trabijiet.

Lippin kien tħaxken kif sata' taħt ħajt u rtass għall-kenn tiegħu; hu kien mitluf bil-biża', ħass il-mewt riesqa fuqu, qabad idejh f'xulxin f'għaħsa ta' wieħed ħierġa ruħu, bexxaq fommu u beda jtemtem l-Att tal-Indiema. F'daqqa waħda Lippin sama' tisfira qawwiya li ħassha dieħla f'qalbu u minnufih ftit bogħod minnu faqqgħet bomba li reġħdet id-dinja u kull ma kien hemm fil-qrib iġġarraf, tkisser, tħarbat u nqered.

Wara li għadda l-attakk mill-ajru, mita waslu dawk ta' l-ewwel għajnuna sabu 'l Lippin mirdum taħt il-ġebel tal-ħajt li ġarrfet il-bomba, sabuħ mgħattan u mgħaffeg, imma fuq fomm u kelli bħal tbissima ta' hena. Tgħid qabel ruħu harget Lippin kien intebaħ li dik il-mewt tiegħu kienet ħelset lil bintu minn kull tebgħa ta' mard u hekk warrbet kull xkiel għall-hena tagħha?

GUZE GALEA.

Imħabba ta' Omm

Imsejkna Rita x'kellha tara f'ħajjitha! In-nies tar-raħal kienu jsejħulha "il-Miġnuna", għax tabilhaqq hekk kienet. Izda Rita, għalkemm miġnuna, kienet hekk twajba u gwejda li lanqas biss it-tfal żgħar ma kienu jaħarbuha meta jil-taqgħu magħha għaddejja.

L-imsejkna Rita bil-kemm kellha tletin sena; imma, għalkemm il-ħarsa t'għajnejha u l-bixra ta' ġisimha kienu juruk li tilfet rasha, il-lewn frisk u sabiħ ta' wiċċha kien jurik li kienet tgħix bil-qies f'kollox.

Rita, meta kellha sittax-il sena, iżżewġet ma' Pawlu l-mastrudaxxa tar-raħal. L-ewwel tarbija li kellhom semmewha Toninu; li twieldu wara, mietu l-koll. Għalhekk Rita u Pawlu lil Toninu kienu jgħożżuh daqs dawl għajnejhom u kienu jħossu ruħhom imkabbrin bih meta kienu jarawh fuq ruħu u, f'ħin wieħed, twajjeb. U tabilhaqq; Toninu kien donnu angli tas-sema; għajnejh suwed tuta bħal xagħru nnukklat mimli; żewġ wardiet bojod u ħomor fuq wiċċu tond-qawwi; dejjem daħkani u lest biex jisma' t-twissijiet ta' ommu. Imma l-iktar li kien jisraqlek qalbek, Toninu, kien ikun f'jum il-ħdud u l-btajjel meta ommu kienet tlibbsu l-iktar libsa sabiħa u tieħdu magħha l-knisja għall-quddies u għat-tagħlim tal-katakiżmu. Meta t-tfal sħabu ma kinux jafu jwieġbu għall-mistoqsijiet li kien jagħmlilhom il-kappillan, kien ikun Toninu li jwieġeb min-flokhom bla ma qatt jiżbalja waħda; talb, imbagħad, kien jaf f'tit inqas mill-kappillan in-nifsu. Għalhekk mhux ta' b'xejn Dun Grezz kien iħobb u jfaħħar fil-beraħ liċ-ċekjen Toninu.

Rita u Pawlu, meta kienu jaraw dan kollu, qalbhom kienet taqbeż bil-ferħ, u, għalkemm fqar, kienu qishom għandhom il-gid tad-dinja kollha.

Imma, jaħasra, kemm jizbaljaha l-bniedem fid-dinja! Kemm jistgħu jdumu l-ferħ u l-hena ta' din l-art? Alla, kull meta jagħtina xrara waħda biss mill-kobor ta' bla qies tiegħu, ikun irid jurina mħabbtu; imma, f'hin wieħed, ifakkarna wkoll li l-ferħ u l-hena dewwemija ma jingħatawx ħlief fis-Sema.

Toninu kien għadu kif għalaq ħdax-il sena; kien wasal biex jispiċċa l-iskola tar-raħal. Ommu u missieru, flimkien mal-kappillan, kienu diġa bdew jitkellmu bejniethom jekk kellhomx iġħallmuh is-sengħa jew jibagħtuh f'xi skola l-Belt biex ikompli għal qassis, għax Toninu kien tabilhaqq rasu tajba u mogħti wisq għall-knisja.

Izda, nerga' ntnni, kemm tabilhaqq jitqarraq il-bniedem fil-ħsibijiet ta' moħħu! Kien ix-xahar ta' Mejju, xahar li jagħti l-hajja lill-ħolqien, iferrah 'l għasafar u jlibbes is-siġar bil-ward u l-weraq. Ma' tul dan ix-xahar kollu, Toninu, ta' kuljum, kien jaqta' l-qronfol imżewwaq mill-qsari ta' fuq iċ-ċint tas-setaħ u jqegħidhom fit-tazza, b'qima kbira, quddiem il-Madonna ta' l-altar ċkejken tiegħu. Kien l-aħħar tax-xahar sewwa, u billi dak in-nhar inzertat btala, Toninu ried jagħmel l-isbaħ bukkett lill-Madonna ta' Mejju. Għalhekk, għall-ħabta tat-tmienja, Toninu johroġ mid-dar u jigbed għal fuq ix-xaġħri, xi siegħa bogħod, fejn darba kien mar ma' missieru għall-insib ta' l-għasafar.

Imma għax tgħidu? Il-qalb donnha teħber! Toninu, f'dik il-ġhodwa, darbtejn raġa' lura f'tit mifxul u ħosbien. "Xinhu dan tiegħu"—qalet f'qalbha Rita—"miniex narah sewwa lit-tifel". Toninu lemaħha 'l ommu tħares lejħ ċassa. "Ma", qalilha bil-għaġla, "il-lum irrid nagħmel bukkett ward lill-Madonna tiegħi li inti qatt ma rajt bħalu", u telaq.

Saru l-ħdax, ħin l-ikel, u t-tifel għadu ma ġiex lura; daqq nofs in-nhar, u l-omm għadha tistenna. Wara f'tit, Rita, bdiet tħoss diġa ta' qalb li ma setgħetx iżżomm aktar; ħarġet mid-dar b'ġirja u marret għand il-ġara ħabiba tagħha. Riedet kieku Rita turiha l-għoqla ta' qalbha, imma ma felħitx tli-sen kelma. F'daqqa waħda, l-imsejkna Rita, mibluġħa u mifxula, tħalli lill-ġara u ttrur għand Dun Grezz bit-tama li ssib lil binha għandu. Izda l-qaddejja minn taħt il-lsien u minn bejn il-bibien tat-tieqa, qaltilha li l-kappillan ma kienx hemm; ġew għalih u ħareġ b'ġirja.

X'gara? In-nisa bdew jingabru bla ma ħadd minnhom jissogra jersaq lejħ Rita. Fost it-tpepsis ta' dawka, Rita

semgħet l-isem ta' binha; f'daqqa waħda, bħal milquta minn sajjetta, waqgħet fl-art kobba mitlufa minn sensiha. Im-sejkna Rita!

Toninu, fil-waqt li kien ġej lura lejn id-dar b'bukkett ward li jgħaxxaq, jilmaħ ġilju selvaġġ abjad ħalib għad-dell ta' żewġ blatiet kbar li kienu jagħtu għal fuq il-wied ta' taħthom. It-tifel imsaħħar mill-ġmiel ta' dik il-warda: "In-ġibha"—qal—"u tara ommi kemm tifraħ biha!". Kemm ili ngħidlek, Toninu jitlaq fl-art il-bukkett u jerħilha għal fuq il-blata. Ixxabbat, tala', niżel; iżda, kif medd riġlejh fuq xifer il-blata l-oħra, fil-waqt li sa jagħti s-salt għall-ġilju, tqacćtet il-blata ta' idu u l-imsejken tgerbeeb għar-rdum ta' taħtu. Rasu tfarrket, ġismu sar trietaq, hekk li wieħed mill-ħaddiema li rawh jaqa', kellu jkebbu ġewwa xkora biex iwasslu sa l-għassa tal-pulizija tar-raħal.

Pawlu l-mastrudaxxa, meta sema' bil-mewt kerha ta' ibnu, beka u għela; iżda, bil-ftit il-ftit, issabbar u ħa kollox minn idejn Alla. Imma mhux hekk għamlet martu; id-dmugħ ma qatax għal ħin wieħed biss minn għajnejha; kompliet tagħli sa ma ġgennet. Bdiet ta' kuljum tiġġerra mat-toroq tfitteq u tistaqsi għal Toni tagħha. Mhux l-ewwel darba li qabdet it-tfal tbushom u tgħannaqhom ma' ħdanha. Kien fiha ħasra! Xi drabi kienet tgħid li tisma' lil binha jsejħilha u jćanfarha talli kienet tħallih waħdu ġewwa dak il-ħondoq; hi wegħditu li tmur ħdejh u tagħtih kull għaj-nuna. L-imsejken Pawlu ma satax ifehinha li dak kien taħwid ta' rasha u li Toninu kien il-Ġenna; l-anqas ma sata jindokraha l-jum kollu.

Għodwa waħda, Rita deħrilha tisma' lil binha jsejħilha iktar bil-qawwi u bill-ħniena. Qamet bl-inkiss inkiss; ħarġet mid-dar u ġibdet għan-naħa mnejn kien ġej il-leħen. Kif waslet fuq xifer il-blat għoli ttawlet għal isfel; leħna ta' dawl farrġitilha qalbha: donnha rat lil binha jħares lejha.

"Toninu..."—sejħitlu minn dak il-għoli.

"Ma...; Ma..."—deħrilha jwegħibha t-tifel.

"Tibżax ibni, ġejja ħdejk"—qaltlu.

"Ejja la ddumx,..." u kif deħrilha li semgħet din l-aħħar kelma, tieħu salt qawwi għal isfel u marret għal dejjem ħdejn binha l-Ġenna.

B'tifkira ta' ohti Guzeppina

li mietet fl-ewwel ta' Novembru 1940

B'GHAJNEJHA MSAMMRA FUQ ĠESÚ MSALLAB
B'ISMU JITRIEGHED FUQ XUFFTEJHA MBEXXQA
IMDAWRA B'HUTHA L-EGHŻIEZ
U BIS-SORIJET TWAJBA
MAGHQUDIN KOLLHA F'TALBA WAHDA
RADDET RUHHA LIL ALLA
IX-XEBBA

GUZEPPINA SAYDON

FI DĦUL GĦID L-IMWIET
BIEX TISSIEHEB MAL-ERWIEH QADDISA
U MAGĦHOM TIEĦU L-ĦLAS TA' DEJJEM
TA' QALB SAFJA
TA' HEDMA MHEĠĠA
TA' MHABBA MĠARRBA BL-EĦREX TBATIJA

F'NOFS IL-MIXJA TA' HAJTEK
BĦAL MIN JIEQAF GHAJJEN
WAQAF
OHTI L-GHAŻIZA
GĦALXEJN RIDT LI NIBQGHU MEXJIN FLIMKIEN
GĦALXEJN TLABTEK MA THALLINIX WAĦDI
AKTAR MILLI HABBEJTEK JIEN
HABBEK IS-SEMA
LI MIN-NIKET U MID-DMUGH
TA' DID-DINJA HARĠEK
U DAĦĦLEK
FEJN UĠIGH MA JAĦQAR
FEJN DMUGH MA JIĠRI
IMMA L-HENA BISS ISALTAN
F'GĦAQA TA' MHABBA BLA TMIEM

IZDA

Għanja lil Ġesù fl-Ewkaristija

Kont sabiħ, Ġesù, kont heġu
Meta f'belt minn tal-Lhudija,
Minn omm xebba, f'lejla kiesħa
Alla ħaj, twelidt tarbija :

Izda l-għaġeb li sar f'Betlem
Għadu jsir fuq l-artal tagħna
Fejn titwieled f'Ostja ċkejna
Biex sa l-aħħar tibqa' magħna.

Kont ħanin, Ġesù, kont tajjeb
Meta t-tfal kont tgħannaq miegħek
U tberikhom, u thennihom
B'dak il-ħajr tal-kelma tiegħek :

Izda l-ħlewwa li kont turi
Ma' l-itfal turiha magħna
Meta moħbi f'Ostja ċkejna
Tigi tgħannaq lir-ruħ tagħna.

U kont kbir, Ġesù, f'imħabbtek
Meta msallab mingħajr ħitja
Tlabt il-maħfra għal min sallbek
Bl-oħla kelma tal-mgħodrija :

Izda n-nar ta' dik l-imħabba
Għadu jħeġġeġ biex jifdina
Fuq l-Artal imqaddes tiegħek
Fejn kulljum Int tmut għalina.

DUN KARM

Arlogg żgħir u grajjietu.

Wasalt hawn Malta f'nofs ix-xahar ta' Ottubru wara safra ta' kemm-il sena; ma kontx għadni naf nitkellem bil-Malti sewwa u għalhekk kont aktar naħrab it-tiħib milli nfittxu, u sibt ruħi bħal għarib ġewwa art twelidi.

Ftit wara li wasalt, jġifieri fl-aħħar Hadd tax-xahar li għedna, kien il-Għid ta' Kristu Sultan, u fraħt wisq li kont sa nara l-ewwel darba dik il-ħafra(1) kbira, li kont qrajt kemm-il darba fuqha. Għalhekk f'xi s-sagħtejn wara nofs in-nhar tlajt fuq Kastilja, fejn kien hemm miġmugħia għadd kbir ta' nies bi bnadar u eġlimiet ta' bosta xorta.

Bdiet miexja l-ġilwa. Għaddew l-ewwel għadd kbir ta' subien b'mixi meqjus, b'libsiet ġindija (2), imbagħad irġiel bi bnadar u eġlimiet tax-xirkiet tagħhom, u dammiet ta' ward ta' kull lewn u sura; imbagħad qassisin u rhieb, u 'l hawn u 'lhemm, fost il-ġilwa, daqqaqa jdoqqu, u n-nies tgħanni għana ta' qdusija mad-daqq tagħhom.

Tul dal-ħin jien kont wieqaf, medhi; nixrob b'għajnejja d-dehriet, u b'widnejja l-ilħna, li kienu kollha ġodda għalija.

Kif kont hekk sehwin inħares, xi hadd li kien ma' ġenbi, intafa' n-naħa tiegħi, u rifisli, b'kagħbu (3) iebes, sebghī ż-żgħir ta' riġli l-lemenija. Jaħasra! f'dak is-saba' sewwa kelli safra (4), u ma nafx infisser l-uġiġħ kbir li ħassejt b'dik ir-rifsa! Hassejt sebghī bħal maqbud bejn żewġ sinniet ta' klibtejn (5) mikwija, u ridt kieku, imma le stajt għal kollox, naħbi l-wegħha.

Kif kont immejjel ffit b'idi fuq qasbet sieqi, nisma' leħen xi hadd ikellimni bil-ħniena: "Kemm jisgħobbija li rfistek!" qalli: "Mhux għax ridt jien, jaħasra. Jidher li waġ-ġajtek sewwa!" Harest 'il fuq biex nara min kellimni u nsib li kienet xebba l-ġmiel ta' ġmielha.

Bint tar-raħal, bil-għonnella, qsajra u mgħakkna, wiċċha ħamrani u għajnejha suwed taħt ħuġbejn sufin qawsija, imnieħer imdaqqas u xuftejn ħaxajnin, qrollija.

"X'gara, Ġen?" saqsa xi hadd lix-xebba.

"Irfist lil dan ta' ma' ġenbi, issa x'ħin in-nies tefgħatna. Waġġajtu jaħasra! Bil-kemm jista' jżomm bil-wieqfa."

(1) Sollennità, funzjoni. (2) Uniformijiet.

(3) Il-warrani ta' qiegh ir-riġel, li ughidulu ħazin "għarqub". Il-għarqub huwa dik il-qarquca li titla' minn fuq il-kagħab, bejn iż-żewġ eġħkiesi tas-sieq.

(4) Kallu. (5) Tnalja.

Ma' dal-kliem, minn wara x-xebba jiġi raġel għal hieġja, smin, żaqqu kbira, wiċċu mfaqqaq' b'libsa griża u kappell tarross ġe' rasu; subgħajh bil-ħwietem, u b'sinsla ħoxna taddeheb mill-but għall-għollieqa, u mill-għollieqa għall-but l-ieħor tas-sidrija. Qabadni minn idi, u "Idħol hawn f'dal-ħanut", amarni. "Ejja int ukoll, Ġen!" qal lix-xebba.

Dħalt ingħarragħ (6), u tlajna fil-mistar jew *Private Room*, u qgħadna bil-qiegħida. "Għandek xi safra f'subgħajk!" qalli jħares lejja, u jien tbissimt u ħarrekt rasi b'egħliem ta' iwa. "Jiena wkoll inbati bihom. Għandi wahda hawn f'sidret riġli donnha mħara! X'sa tixrob? Jien sa nieħu daqsxejn mastka," raġa' qalli.

"Nieħu daqsxejn mastka jien ukoll", wegħibtu.

"Ġib tlieta mastka, fejnu", amar lil qaddej, donnu sid il-kera.

Domna hemmhekk nithaddtu qisna xi nofs siegħa; għad li żorr fi kliemu, dak l-oħxon, intbaħt li kellu qalbu tajba. U x'ħabta kellu jdaħħal ix-xebba fit-taħdita. "Hux tassew Ġen?" isaqsaha hu u jithaddet fuq xogħlu, fuq id-dar u fuq il-ġnien tiegħu.

Qalli fejn joqgħod, il-Mosta, u stedinni biex immur sa għandhom il-ħadd ta' wara.

* * *

La tajtu l-kelma lil dak l-oħxon, kelli nitqanna u mmur insibu. Mort wara nofs in-nhar u bqajt miegħu sa fil-għaxija.

Fis-siġħat li domt hemm għandu, ma għidtx aktar minn tnax-il kelma. Urieni kull ma kellu: guvi bil-kanari, bejtiet tal-ħamiem; fniek, tiġieġ, dundjani, u mbagħad il-ġnien bis-siġar tal-laring u tal-lumi, u qalli l-ġrajja tagħhom kollha, siġra b'siġra. Ġenja, l-biċċa l-kbira taż-żmien baqgħet ma' ġenbna, tisma' t-taħdit bla heda ta' għammha (għax għaraft li kien ħu missierha) u drabi tħares lejja minn warajh u titbissimli.

"Kemmi hi tifla tajba dix-xebba!" għidtlu kif sibt ruħi wahdi miegħu, "Sur Viċens, għandek ġawhra moħbija!"

"Għoġbitek!" qalli daħkani. "Mhux lilek biss għoġbot, taf! kemmi għożzieb baġħtu joħtbuha! Uħud minnhom tat-tajjeb sewwa. Imbierka! wahħlitha f'rasha li ma tridtx tiż-żewweġ. Jien aktar nixtieq naraha miġbura. X'tagħmel jekk

nigi nieqes jiena, tifla ltima? Inti donnok għoġobtha. Dik ir-rifsa li rifsitlek sieqek fawditha. Il-ġimgħa kollha thewden fuqek. X'naf kieku nsemmilha xi haġa, jekk għamilt xi haġra għaliha. Tgħodd għalik. Għandha tmienja u għoxrin sena, u int milli tidher, għandek xi haġa fuq it-tletin. Trid intarrfilha kelma?"

Hassejt il-ħimura tielgħa għal wiċċi, "Għandek qalb iċ-ċajt, Sur Viċens," għidtlu bil-mistħija.

"Ċajt xejn! Ċajt għal daqshekk? Kif sibna d-dinja nħalluha. Ma żżewwiġtx jien imħabba f'dik it-tifla, bint ħija. Bżajt li tinħaqarli. Jien hekk magħmul: aħjar inbati jien jew nara min ibati. Naf li n-nisa barranin ma jithāmlux ġewwa dar waħda. Insemmilek kemm trid; mhux waħda jew tnejn, imma għoxrin u mija. Mhux darba u tnejn sar il-qtil fuq daqshekk. Xi tgħidli mela? Trid intarrfilha kelma?" qalli bla ma qata'.

"La darba kif qiegħed tgħid int, tarrfilha!" għidtlu. U bla ma ħallejtu jargħa' jibda r-raddiena, rajt x'ħin kien, u "Aħjar naħseb nitlaq, sur Viċens" għidtlu.

Dak il-ħin daħlet Ġenja. Ħadt ħatirhom (7) it-tnejn u tlaqt il-barra.

* * *

Kienu għaddew tmien xhur sewwa minn din iż-żjara. Is-sur Viċens kien semma lil Ġenja dak li qalli li kellu jsemmilha, u tajna l-kelma 'l xulxin, u ma' tul dawn it-tmien xhur qatt ma nqast ġimgħa li ma mmurx inżurhom żjara.

Għall-ewwel ta' Lulju, mela, tas-sena ta' wara, minn fejn kont naħdem, messni nieħu tmint ijiem btala. Dawn it-tmint ijiem qtajt li mmur inqattagħhom Għawdex, għax nistħi ngħid, li għomri kollu Għawdex ma kont mort qatt. Awl il-lejl li kelli nitlaq hejjejt kull ma kelli ħtieġa, sarrejt kollox f'xanta (8) zġhira, u l-għada fil-għodu rkibt il-karrozza tal-Marfa u tlaqt biha. Kif konna għaddejjin minn Birkirkara daħħalt idi fil-but biex nara x'ħin kien. Ħadt dehxa: l-arloġġ ma kiensex hemm; kont insejtu warajja!

Minn għajr arloġġ għal ġimgħa btala. L-arloġġ, li n-nhar kollu bih f'idejja! Tgħid kien hemm xi arluġġar Għawdex biex nixtri ieħor? Anqas ma kont naf.

Ftit wara wasalna l-Mosta, u ftit 'il hemm minn dar għamm Ġenja, il-karrozza waqfet biex ittalla' xi tnejn min-nies. "Xbin!"

(7) Tajthom l-Addiju. (8) Bagalja.

għajjatt lil tal-karrozza, "Isbirli nasal sa dak il-bieb, nagħti tislja!" u bla ma stennejt twegiba, tlaqt ġirja lejn bieb Ġenja li kien miftuħ.

"Ġen!" ħabbartha bil-għaġla, "sejjer Għawdex kif kien għenelli, imma ntbaħt b'saram kif kont fi-triq. Insejt niehu l-arloġġ, u ġejt mingħajru. Kieku jahasra tislifni ġimgħa tiegħek!"

"Hudu!" qaltli kif ħallitu minn idha. "F'ħajjietek" għidtilha jiena. "Ma nistax indum inkellmek. Hemm ara l-karrozza tistenna. Wara ġimgħa narak. B'ħatrek (9), Ġenja!" għidtilha kif ħadtilha b'idha.

"Mur bis-sliema!" qaltli mbissma, u jien tlaqt nigri lejn il-karrozza, li kif irkibt fiha, mxiet. Xejjirt b'idi lil Ġenja li baqgħet fil-bieb thares lejja sa għebt.

* * *

Għawdex ma qgħadtx il-ġimgħa kollha għax hemmhekk ħbieb ma kellix, u waħdi waħdi ħassejtni għamilt f'qalbi. Fil-għodu kont ngħaddi biċċa ħin sewwa f'xi knisja, u biċċa f'dak il-ġnien ir-Rabat, li jgħidulu l-Mall; fil-għaxija kont aktarx ninzel sa Marsalforn, ngħum xi għuma.

Wara ħamest ijiem, mela, irgajt lejn Malta, u qtajt li, bdiel ma ntemm triqti lejn il-Belt, ninzel il-Mosta inrodd l-arloġġ lil Ġenja, u nkelimha ftit.

Kont għadni fil-karrozza, u staghgibt nara l-bieb u t-twieqi tagħhom magħluqa. Inzilt u ħabatt il-bieb.

"M'hemmx nies!" qaltli waħda ġara.

"Fejnhom tgħid?" saqsejtha jiena.

"Ix-xebba mietet, u s-sur Viċens telaq l-isfel. Aktarx mar għand ħuh, l-Isla".

"Kif mietet?!" saqsejt mibluh jiena; "nhar it-Tnejn fil-għodu ma kellha xejn; kont hawn jien u rajtha b'għajnejja!"

"U dak in-nhar fil-għaxija ħaslet rasha bl-ilma kiesaħ u ħadet ċmajra. L-għada kienet ġot-tebut, u l-Erbgħa fil-għodu difnuha!"

* * *

X'għamilt minn dak in-nhar 'l hawn ma noqgħodx ingħidu. Biss ngħid li dan li Ġenja mietet, ma tistax tidholli f'rasi. Fejn nara xebbiet bil-għionnella, immur inħares lejhom,

nara Ġenja hix waħda minnhom. U l-arloġġ tagħha għadu fuq għekset idi, u hemm jibqa', sa kemm jew hi targa' fid-dinja, jew jien immur il-qabar bħalha.

* * *

Din hi mela l-ġrajja tal-arloġġ iż-żgħir ta' f'idi. U ktibtha hawnhekk biex dawk il-ħbieb li jarawhuli ma joqogħdux iġedduli s-sogħba, u jsaqṣuni din x'biċċa hija.

L. CUTAJAR

It-Triq tal-Helsien

Imxi ma' tul il-ħajja taħt it-toqol
Tas-salib.

Qatt taqta' qalbek meta d-dmugh tan-niket
Tilmaħ qrib.
Ibki b'ruħek muġugħa,
Fil-biki hemm is-serħ,
Għax xħin kull għomma tghaddi
Jixgħiel id-dawl ta' ferħ,
Tixxettel fik il-ħegġa, u t-tislama
Ta' ħajr u mħabba tbusek bl-oghna qima.

Jekk qatt tiltaqa' tul il-medda twila
Ma' l-għawġ, nissiel tal-hemm,
Jekk qatt toħlom sigħat ta' riżq, u flokħom
Issib mibegħda u semm,
Tibżax, ħabib; rabbi l-egħruq tas-saħħa,
Orbot qalbek mat-tama, ħa sserraħha:
Fis-sema jiddu l-kwiekeb fil-għaxija,
Fid-dlam ta' ħajtek tixgħiel triq bid-dija,
It-triq tal-ħelsien
Miksuba maż-żmien
Bil-għeja u t-taħbit
Bin-niket imqit;
Dwal fiha ferrieħa, kull lewn u sabiħa;
Tal-ħsara bla dliel,
Mogħnija b'kull ġmiel.

Imxi, ħabib, f'dal-baħar tal-ħolqien,
Tul it-triq tal-ħelsien.

6/11/39

ĠUZE CHETCUTI

San Kalcidonju, Ghawdex

Xi hlewwa hawn quddiemi!
oh! x'seħer ta' naħiet!
Hawn sewwa sew jissejjaħ
is-saltna tal-gholjiet!
Għammar u ta' Għajn Ilma,
Gelmus u tal-Ġurdan:
bejniethom firxa wiesgħa
ta' raba' u ta' ħitan!

Ta' Kerċem raħal ċkejken
jixxabbat mal-widien;
ħarrub, u tin, u bajtar
iħaddru kullimkien;
fil-bogh'd ta' Pinu l-loġoġ
iġorru l-ilma bnin;
u 'l hawn u 'l hemm xi mitħna
bl-antinni bajdanin!

Inħossni ġo presepju,
u jiena pastur žgħir;
niħajjar illi nofroq
il-mewġ fiddien tax-xgħir,
u ninzel lejn ix-Xlendi,
imwiežen fuq masluġ,
infittex qalb is-siġar
tal-qasab u ž-żebbuġ,

Ġewwa xi għar xehbieni,
imkennen ġewwa l-wied,
Tarbija ġo maxtura
bil-ħlewwa tal-Milied:
madwarha qatgħa kiebja
ta' r'għajja ferħanin
imellsu merħla bajda
ta' ngħaġ u ħrief twajbin.

A. BUTTIGIEG

EHLISNA MULEJ!

*Ne averte faciem tuam a me: * ne declines in ira a servo tuo. (Salm XXVI, 14)*

*Et exaudivit preces meas * et eduxit me de lacu miseriae et de luto fallis.*

(Salm XXXIV, 2.)

Tlewwimna bejnietna, Mulej * tqatilna, gġilidna għatxana għad-demmm.

Tbhejjimna w għab deh'anna * u bl-għamad miexja fit-triq imwiegħra.

Xtered demm l-aħwa w tħallat mat-trab * wil-bniedem qatel 'il-bniedem u għaffġu taħt riġlu.

Ġens xewlaħ 'il iehor ma' l-art * ma riedx jaf bi ħniena w issokta għaksu w haqru.

L-Imħabba ħarbet minn fejnna * wil-mibegħda ħadet imkienha biex saltnet fi qlubna.

L-għodda qerrieda tittajjar fil-beraħ * inbagħtet fuq blietna, l-għaraq ta' għinna.

Mhux ilma fiddieni, il-ħajja ta' l-art * biex inibbet ix-xtejla u jxarrab is-siġra;

Mhux nida għodwija, l-anqas għabxija * ma niżlet minn sema l-Mulej.

Hadid iebes u jaħraq niżel * u nirien waqgħu fuq djarna u l-oqsma tagħna.

Inżergħet il-qirda * u nibet il-hemm.

Kemm twajba, kemm ħżiena bawew * hadd bla mittiefes ma baqa'.

Il-għani wil-fqir * tħalltu ġol-knien.

Djarna gġarrfu, għaraqna u demmna * u saru ħerba w braġ tal-ġebel u t-trab.

Twahħdu l-għamajjar ma' ġebel id-djar * xejn ħlief ħatab ma fadal;

Ma jilqgħux aktar fi ħdanhom * il-missier u l-omm imdawra b'uliedhom daħkana.

Għax dawn ukoll mietu * radamhom taħtu l-ġebel kiesaħ u tqil.

Iddemmet il-qiegħa ta' djarhom * għax demmhom ġerà ma' kullimkien.

Baqbaq dak id-demmm aħmar * għelm ta' mħabba li kienet darba.

- Hemm id-dar qiegħda tgħid ġrajja tal-biża' * u fiha midfuna l-imħabba li kennet darba.
- U baġħtu l-ġnus l-aħjar żgħażaġħ minn tagħhom * biex jitqabdu u jiggieldu ma' ħuthom.
- Kollhom qlubija marru daż-żgħażaġħ * b'ħegġa w b'qlubija ssieltu w demmhom ċarċru.
- Twaħħad mal-ilma tax-xmajjar, mar-ramel tax-xaġħri, mas-safa tal-beraħ * dak demmhom li jagħli bl-imħabba.
- Bla ruħ, bla qalb għadda l-azzar minn fuqhom * u għaffiġhom, għattanhom, tertaqhom.
- F'sidirhom daħlet ix-xafra msinna leqqiena * qalbhom in-gasmet u mietu.
- Fetaħ ħdanu l-baħar iżraq bħan-nir * bala' ġ-ġfien u l-iġsma ta' fuqhom,
- Dar magħhom il-ħut u sabu dawn l-iġsma * kiluhom u bidluhom f'laħamhom.
- Infirdet għal dejjem l-omm minn binha * l-iben mill-missier u ntemmet l-imħabba ta' bejnhom.
- Kollox tħarbat u tħawwad, Mulej! * Il-biki wid-dmugħ laħquna msieħba mill-mewt.
- Spicċaw sa l-Imqades fejn darba qimnik * twittew winħarqu sa saru rmied.
- Intemmu t-tifikiriet ta' ħidmet il-bniedem * biex rebaħ saltnatu fuq il-ħolqien.
- Inħarqu l-kotba mħażen ta' l-għerf * baqa' waħdu l-għaref bla ħajr ta' xejn.
- Xtaqna w ridna nwarbuk minn ma' ġenbna * w'int aktar grobt lejna b'setgħatek.
- Tgħaddabt u ħaqqek ġie fuqna * amrek le qisna w tfajnieħ taħt saqajna ma' l-art.
- F'qillitek quddiemna nilmħuk * kif dhert 'il Mosè fuq Sinaj kif ċaħdek ġensek.
- Għax lilna wkoll ħtart b'ġensek * izda aħna ċħadnik.
- Tgħaddabt għal Sôdma w Gomorra * w ħarrabthom u għamilthom tħin.
- Xegħlet qillietek fuq rasna, ja msejkna li aħna * u ħqartna w għakkistna kemm ħtieġ.
- Dwied ta' l-art aħna, insejna ċokonna * ridna nibnu Babel, ftit akbar mill-ieħor.
- W inti ħawwadtna, għamejtna * u nqdejt b'misbietna biex turi qillietek.
- Fid-dmija mgħarġħra l-art wil-baħar imħammar * għatxana għal demmna, bla ma jixbgħu.

- Minn tluġh sa nżul ix-xemx, minn inżulha sa tluġha * ma' l-erbat irjieh tad-dinja x-xafra misluta.
- Għadbek kbir, setgħetek qawwija, qillietek tbażza' * iżda Mħabbtek bla tarf, ja Mulej.
- F'Imħabbtek għalina, Mulej, nittamaw * li teħlisna mill-ħarb tal-biża' ta' fuqna.
- Ukoll fil-ħarb nilmħu Mħabbtek u Haqqek. * Hnientek hi kbira w Mogħdritek bla tarf.
- Għin ja Mulej 'il min fik jittama* w 'il min bla ma ħata ħabtu għalih.
- Tinsiex 'il dawk li jitqabdu għas-Sewwa * u għanihom b'rebħiet u jiem il-hena.
- Kbar huma ħtijietna, Mulej, iżda mħabbtek tisboqhom ja Missier ħanin * li taħseb fl-għasfur wil-lelluxa, u tagħnihom bl-isbaħ ilwien.
- Tinsiex, ja Missier, il-bniedem li ħlaqt fi Xbihietek: * tħallihx jitkagħweġ u jitmiegħiek ma' l-art fost in-niket widmugħ.
- Eħlisna, Eħlisna, Mulej, mill-hemm ta' dal-ħarb * w aħfrilna ħtijietna ħa' nsiru nħobbuk. Eħlisna Mulej.

K. SANT

17--XI -40

IL-HIDMA TAGĦNA L-ISMIJET TAT-TOROQ

KORRISPONDENZA UFFIĊĠALI

Qegħdin inxandru hawn taht il-korrispondenza li għaddiet bejn il-"Għaqda" tagħna u l-Gvern fuq il-kustjoni ta' l-ismijiet tat-toroq ta' Malta u Għawdex.

55, West Str., Valletta,
26 ta' Ottubru, 1940.

Sinjur,

Il-Kumitat tal-"Għaqda tal-Kittieba tal-Malti" li hu uffiċċjalment magħruf mill-Gvern, fil-laqgħa li għamel fis-16 ta' dax-xahar, talabni nfissirlek ix-xewqa tiegħu li l-Malti jkun imdalħal, bħalma kien qabel minn dwar tnax-il sena 'l hawn fl-ismijiet kollha tat-triqat ta' Malta u Għawdex, sew godda kemm f'dawk li isimhom qed jitbiddel. Il-Kumitat jaqbel

mal-pulitka li biha kien miexi l-Gvern meta semma t-toroq ta' Malta u Għawdex bl-Ingliż u bil-Malti. Izda jisgħob bih li dan l-aħħar l-Ilsien Malti ma daħalx fl-ismijiet godda tat-toroq ta' l-ibliet. Hija haġa magħrufa li l-lum il-Malti u l-Ingliż huma l-ilsna ta' l-amministrazzjoni tal-pajjiż u li l-lum il-Malti huwa mdaħħal ukoll bħala materja obbligatorja ta' tagħlim fl-Iskejjel Elementari, Sekondarji u fl-Università u, għalhekk, kemm il-waħda u kemm l-oħra jixraq li jimxu id fid.

Għalhekk il-Kumitat jixtieq li l-Gvern jilqa' t-talba tiegħu, li hija wkoll it-talba tal-poplu kollu ta' Malta u Għawdex kif deher dan l-aħħar fil-fehmiet li tfixxu fuq hekk fl-istampa lokali.

Il-Kumitat huwa tal-fehma wkoll li, sabiex dan ikun jista' jsir kif jixraq, tkun haġa sewwa li jinħatar Bord ta' nies li jistgħu jagħtu l-fehma tagħhom dwar l-ismijiet godda li għandhom jingħataw lit-toroq skond in-nisel, it-tradizzjoni u l-istorja tagħhom. Il-Kumitat jisgħob bih isemmi li fuq hekk, mindu bdew jingħataw l-Ismijiet godda tat-triqat bl-Ingliż u bil-Malti, hemm hafna mill-ismijiet li ma jwegħbux għal dik li hi tradizzjoni u storja tagħhom, u għalhekk jitlob li dan il-Bord ikollu d-dmir li jagħmel ukoll revizzjoni generali tagħhom.

Għandi l-unur inkun,
Sinjur,
Bil-qima kollha l-qaddej tiegħek,
GUZE CHETCUTI
(Segretarju).

Lill-Onorabbli Segretarju tal-Gvern.

* * *

L-Uffiċċju tal-Logotenent-Gvernatur,
Malta, 2 ta' Novembru, 1940.

Sinjur,

B'riferenza għall-ittra tiegħek tas-26 ta' Ottubru jien imqabbaq ingħarrfek li, kif diġa gie mħabbar fil-gurnali, l-Eċċellenza Tiegħu li qiegħed jamministra l-Gvern ħatar Kumitat magħżul mill-Onorabbli Dr. G. Borg, M.B.E., l-Onorabbli Dr. L. Galea u l-Onorabbli Dr. P. Boffa, li x-xogħol li għandhom jagħmlu jiġbor fih il-punti msemmijin fil-memorandum, mibgħut mill-Għaqda tagħkom. Kopja ta' dan il-memorandum intbagħtet lill-Kumitat għall-informazzjoni tagħhom.

Għandi l-unur eċċ.

(ft.) W. PARNIS,

Għas-Segretarju tal-Gvern.

* * *

Qegħdin inxandru wkoll il-korrispondenza li għaddiet bejn il-'Għaqda' u d-Direttur tat-Tagħlim dwar l-Ilsien Malti fl-iskejjel.

55, West Str., Valletta,
6 ta' Diċembru, 1940

Sinjur,

Ninsab imqabbad mill-Kumitat tal-"Għaqda tal-Kittieba tal-Malti", li hu uffiċjalment magħruf mill-Gvern, biex ingħarrfek li l-"Għaqda" tixtieq li tara l-Malti mdaħħal fil-klassijiet kollha tal-Liċeo kemm ukoll fl-Iskola Sekondarja tal-Bniet. Dan ikun aktar jaqbel mal-pulitka mitluba miż-żmenijiet li aħna fihom. It-tagħlim tal-Malti s'issa sar biss fil-klassijiet il-kbar u qatt fil-klassijiet iż-żgħar tal-Liċeo u ta' l-Iskola Sekondarja; din il-pulitka hi għal kollox kontra l-pulitka li giet adottata mill-Gvern meta daħħal il-Malti fl-iskejjel tagħna bħala sugġett obligatorju bħal ilsna oħra.

Il-Kumitat ukoll igħożż hafna l-għajnuna li d-Dipartiment tiegħek jista' jagħti lill-imsejbin tal-'Għaqda' tagħna li huma kittieba magħrufa u kumpetenti tal-lsien Malti. Pulitka differenti minn din tfixkel hafna l-hulqien ta' xogħlijiet originali li mingħajrhom ma tistax tgħaddi kultura tabilhaqq Maltija. Il-'Għaqda' tiegħu pjaċir hafna kemm-il darba int tagħmel użu mill-hidma ta' l-aħjar kittieba tagħna tal-Malti. L-ismijiet ta' dawn il-kittieba jistgħu jingħatawlek minn awtoritajiet kumpetenti dwar dan is-sugġett.

Fil-waqt li l-Kumitat jittama li int tqis dawn il-hafna punti msemmijin f'din l-ittra,

Għandi l-gieħ inkun,
Sinjur,

Il-qaddej ubbidjenti tiegħek,
GUZE CHETCUTI
(Segretarju).

L-Onor. Dr. ALB. V. LAFERLA, O.B.E., LL.D.,
Direttur tat-Tagħlim.

* * *

L-Uffiċċju ta' l-Edukazzjoni,
Auberge de France,
Valletta, 9 ta' Diċembru, 1940.

Sinjur,

Nixtieq niżżikom hajr ta' l-ittra tagħkom tas-6 ta' dan u tal-għajnuna li l-imsejbin tal-'Għaqda' jixtiequ jagħtuni, meta ma nsibx teachers minn tiegħi min ighallem.

2. Xtaqt kieku nilqa' t-talba mfissra fl-ewwel paragrafu ta' l-ittra tagħkom imma, mħabba ċ-ċirkustanzi, ma nkunux nistgħu nagħmlu ieħor meta niġu biex nagħmlu s-*syllabuses* u t-*time tables*.

Għandi l-gieħ eċċ. eċċ.

ALB. V. LAFERLA,

Direttur ta' l-Edukazzjoni.

Is-Segretarju

tal-Għaqda tal-Kittieba tal-Malti.

TAGHRIFA—Minħabba n-nuqqas ta' wisa' kellna nħallu barra l-korrispondenza li għaddiet bejn il-“Għaqda” tagħna u l-Onor. Dr. G. Borg, M.B.E., President tal-Kumitat ta' l-Isimijiet tat-Toroq.

LAQGHA AKKADEMIKA

Fit-22 ta' Diċembru, 1940, il-“Għaqda tal-Kittieba tal-Malti” għamlet *Laqgħa Akkademika* li rnexxiet tassew.

Inqara dan li ġej :

Ġ. Galea, M.D.: (Novella) “Hajja bla Hajr”.

R. Briffa, M.D.: (Innu) “Ave Marija”.

A. Buttigieg, LL.D.: (Poeziji) L-Eħieres tal-Bir; Il-Laringa; Id-Dura tal-Merħ; Għanja lill-Għodwa; San Kalċidonju, Għawdex.

Ġuże Chetcuti: Silta mill-‘Assedju ta’ Malta’ (Qlib mill-Ingliż tal-Magġur H. A. Balbi, M.B.E.); (poeziji) Nocturne; Mas-Sejħa; Il-Lum; Merħla Ngħaġ.

Patri Pawl Tabone, o.f.m.: “Għaliex inħobb l-Ilsien Malti !”

K. Vassallo: (poezija) “Alla”.

M. Agius: (Sunett) “Xewqa fil-Milja ta’ Hajti”.

Il-Laqgħa għalqet b’talba għal ruħ Dr. Ġuże Bonnici, li kien wieħed mill-īmseħbin l-aktar ħabrieċa tal-“Għaqda”.

STRINA LILL-QARREJJA

Did-darba r-rivista tagħna ħarġet b'erbgħin faċċata bħala strina sabiħa lill-qarrejja tagħna.

“Orientalist” u l-Ortografija tal-Għaqda

Fix-xahar ta' Ottubru li kareg u f'ta' warajh fit-Times of Malta deheru xi artikoli taht in-nom de plume ta' Orientalist, fejn il-kittieb fettillu jnaqqi xi ftit mill-karfa u żwiel li bih deherlu li baqghet inkhallta l-Ortografija Maltija, wara t-tgħarbila li saret minn żmien għal ieħor minn grammatiċi, Xrieki u Akkademiċi u fl-aħħar mill-“Għaqda”. Aħna ma jidhrilniex li għandna għalfejn noqogħdu nwiegħbu lill-Orientalist biex inwaqqgħu l-kritika li għamel fuq il-kitba ta' xi kliem miktubin fuq ir-reguli tal-“Għaqda”, li, kif qal hu, xi waħda hija void u meaningless. Flokna kien wiegħeb tajjeb u bil-għaqal wieħed mill-membri xjuħ tal-“Għaqda” fuq l-istess Times of Malta wara sejħa li kienet għamlet Miss Butcher, waħda mill-Membri Akkademiċi tal-“Għaqda” u l-lum magħrufa biżżejjed fostna għall-istudju u' x-xogħol tagħha fuq il-Malti u għall-kegħga kbira tagħha għall-Malti u għall-“Għaqda.” Iżda billi naħsbu li xi membri tal-“Għaqda” ma waqgħetx taht għajnejhom il-korrispondenza ta' Miss Butcher u tas-Sur Cremona li wiegħbu għall-artikoli ta' Orientalist fl-interess tal-“Għaqda”, sa ngħibu hawnhekk maqlubin fil-Malti l-ittri taż-żewġ membri. Fit-traduzzjoni ta' l-artikoli hemm xi bçejjec li l-Editur tat-Times of Malta deherlu li kellu jħallihom barra.

(Traduzzjoni)

GRAMMATIKA MALTIJA

Tas-Sliema, 12 ta' Ottubru, 1940

Lill-Editur tat-“Times of Malta”

Sinjur,

Mhix biċċa tiegħi li nindaħal biex inwaqqa' dak li qal “Orientalist” b'mod li jista' jqarraq, fl-aħħar tliet ittri tiegħu; madankollu, jiena nittama li wieħed mill-grammatiċi tajbin ta' Malta jindaħal biex iwiegħbu (għalkemm dana nheba taht *nom de plume*) u juri lil min ma jafx sewwa li l-Malti għandu jinkiteb skond il-prinċipji ta' studju u qies li hadmet u mex-xiet il quddiem il-“Għaqda tal-Kittieba tal-Malti” skond l-użu prattiku li jaqbel għal ilsien miktub b'ittri Latini.

Tiegħek, eċċ.

MAY BUTCHER.

L-ALFABET U L-ORTOGRAFIJA TAL-GHAQDA

Twegiba lill-“Orientalist” minn A. Cremona.

Sinjur,

Dan l-aħħar ġew taħt għajnejja xi artikoli fit-“Times of Malta” taħt il-firma ta’ *Orientalist*, dwar il-kitba ta’ xi kliem illi fil-fehma tal-korrispondent tiegħek mhumiex miktubin skond l-etimologija tagħhom, u dwar is-sistema tal-*Għaqda tal-Kittieba tal-Malti*, illi, skond ma jrid iġid hu, mhix xjentifika biżżejjed bħala sisien ta’ traskrizzjoni Maltija.

Mhix skond id-drawwa tiegħi ta’ mgħiba letterarja li mmieri l-pontijiet filoġiċi ta’ korrispondent li jaħbi ismu: mill-banda l-oħra, ma jidhirlix li ġurnal, li l-iktar li jittratta fuq hwejjeġ soċjali u politiċi tal-pajjiż u ta’ barra, huwa l-proprju organu għal lingwistika tar-reqqa li tista’ taħkem iżjed milli jixraq fuq il-moħħ ta’ nies li ma jifhmux u tmexxih hażin; billi, iżda, fl-istampa ngħata daqshekk wisa’—u għalhekk, kif^a wieħed għandu jaħseb—xi ftit ta’ l-importanza ukoll ta’ barra mis-soltu (saħansitra iktarx b’inkejja ta’ argumenti oħra ta’ interess iżjed soċjali) sabiex tingħata għaj-nuna għal tixrid anonimu ta’ fehmiel bix-xeħta li joħolqu firda bejn il-kittieba tal-Malti u jheddu s-sisien ta’ sistema stabbilita, il-lum magħrufa u użata uffiċjalment fil-pubbli-kazzjonijiet u kotba ta’ l-iskola (fosthom dawk ta’ l-Univer-sità) ukoll minn għorrief barranin fix-xogħlijiet tagħhom fuq il-Malti, naħseb li ma jkunx barra minn loku jekk lili jingħata l-wisa’, bħala membru xiħ tal-*Għaqda*, għalkemm taħt kondizzjonijiet mhux indaqs ta’ identifikazzjoni, sabiex infisser bi prinċipji generali il-fehmiel tiegħi kontra l-ar-gumentazzjonijiet filoġiċi li hażeg bihom *Orientalist*.

Mingħajr ma noqgħod nidħol f’eżami tekniku, wieħed jista’ juri, bħala prinċipju, illi mhix kwistjoni li wieħed jiffissa l-kitba ta’ kelma Maltija billi din ixxebbahha mal-bini etimoloġiku jew fonetiku ta’ kelma li taqbel magħha fil-Għarbi Klassiku jew f’Ilsien ieħor Semitiku, ukoll jekk dana huwa Lhudi, iżda li wieħed iqis sewwa sa fejn din il-kitba tista’ taddattaha għall-forma mbiddla li maż-żmien hażet il-kelma Maltija. L-ortografija tal-*Għaqda* hija l-frott ta’ sistema maħ-duma bir-reqqa li, ma’ tul l-aħħar sittin sena ta’ qawmien ta’ letteratura maltija, hażet mill-aħjar żewġ sistemi ta’ l-aħħar—dik tax-*Xirka Xemūa* (1882) u l-oħra tal-*Muftieħ tal-Kitba Maltija* ta’ G. Vassallo (1901).—Din is-sistema nbniel bl-iktar mod Prattiku fuq dawk il-prinċipji etimoloġiċi li setgħu jwiegħbu għal-leħen ta’ l-ittri ta’ l-alfabet u li jaqblu ma’

l-aċċentwazzjoni partikulari tal-Malti li, f'hafna hwejjeġ, ma taqbelx ma' l-Għarbi Klassiku u hafna wkoll ma' dik tad-djaletti tiegħu u fosthom tgħodd ukoll dik ta' ilsna oħra Semitiċi mejtin li tagħhom wiehed ma jistax ikun jaf sewwa skond ix-xjenza l-lehen veru tal-konsonanti u l-aċċent toniku. Sistema bħal din tal-*Għaqda* lanqas ma jista' jkun li titlaqqa' sewwa sew ma' dik ta' Vassalli, li għalkemm waqqaf l-ewwel pedamenti sħaħ tar-reguli ta' l-ortografija tagħna, ma rnexxilux f'hafna hwejjeġ li jsawwar alfabet Malti xieraq u popolari li jaqbel għall-iskopijiet prattiċi ta' tagħlim; dan in-nuqqas jidher ċar saħansitra fl-alfabet li huwa kien biddel fit-tieni edizzjoni tal-Grammatika Maltija tiegħu (1827) fejn l-ittri raġa' qassamhom xort'oħra u qeghidhom skond l-ordni ta' l-alfabet Latin.

B'danakollu hija haġa ta' min jinnotaha li f'dan l-alfabet mibni bl-akbar reqqa fuq prinċipji xjentifiċi ma nsibu ebda għelm ta' *Alif*, għallinqas, skond it-tifsira li jrid isostni *Orientalist*.

Is-sistema fissa ta' traslitterazzjoni skolastika ta' lsien maħsuba biex tmexxi 'l quddiem il-*letteratura* ta' l-istess ilsien ma tistax titwaqqaf fuq alfabet li hu xjentifiku għall-aħħar, li, saħansitra fost l-għorrief, jinqdew bih biss fi *studji xjentifiċi*, u mhux fil-*kitba letterarja* tal-Lsien. (Ara l-alfabet u traskrizzjoni xjentifika tat-Taljan fi-*"Archivio Glottologico"* ta' Ascoli).

Meta wiehed jiġi biex jistma l-ortografija tal-*Għaqda*, li tgħaqqad il-prinċipji partikulari tal-morfologija u fonetika Maltija, dak li jkun għandu jqis dawn il-hwejjeġ illi *Orientalist*, milli jidher, ma qagħadx jikkalkula meta wasal għall-konkluzjonijiet tiegħu :—

a) Illi l-Alfabet Malti li għandna l-lum, fuq dak li jrodd il-fond tat-terminologija semitika tal-Malti u l-leħnijiet radikali tiegħu, il-Għorrief ta' l-Istudji Orjentali ma jqisuhx bħala fdal qadim jew bħala alfabet li ħareġ mil-Lhudi, u bla dubju ta' xejn hija haġa sentimentali u kontra x-xjenza li tħawwad in-nisel tal-konsonanti ta' l-Alfabet Malti tal-lum ma' dik ta' Ilsna Semitiċi oħra u minn hekk tagħti x'jifhem illi l-lehen mitfi ta' xi konsonanti maltin gutturali u dentali enfatiċi għatta u heba b'mod hekk qawwi l-lehen Għarbi ewlieni tagħhom li jgagħlek taħseb illi n-natura ta' dawn l-ittri hija eqreb lejn il-Lhudi milli lejn il-Għarbi.

Jekk wiehed isemmi l-ittri ta' l-Alfabet Malti bl-isem u skond l-ordni tal-Lhudi, kontra x-xeħta ta' l-ittri tiegħu Romani, ma jkunx qiegħed jagħmel haġ'oħra hliel imur kontra s-sistema tradizzjonali tat-tagħlim alfabetiku tagħna

u jislet il-moħħ tat-tifel li jkun qed jitgħallem minn drawwa ta' sisien ta' tagħlim li fostna ilha li rabbiet l-egħruq.

b) Illi l-Malti tilef diversi konsonanti li l-lum għad hemm xi fdal tagħhom f'xi egħruq ta' kliem Malti u li tista' tqabbilhom ma' dawk li hemm fil-Għarbi Klassiku, bħalma huma l-konsonanti tas-snien : *thsa*, *dżal* (frikativi), *tha*, *dhad* (alveolari plosivi); *thsa*, *ssad* (alveolari frikativi); *gh* u *h* ħorox (gutturali, frikativi), u l-*Alif* li fil-Malti nxorbot f'leħen ta' vokali u f'dak tal-vokali twila *a*, miksura xi mindaqqiet f'dik ta' *ie* (imāla).

d) L-influwenza ta' xi konsonanti fuq oħrajn, bħalma huma l-konsonanti rotob fuq il-qawwijn u bil-maqlub, fi kliem ta' għerq semitiku, illi mħabba fiha nsibu illi xi konsonanti biddlu l-leħen tagħhom f'dak ta' oħrajn li jixbhuhom u ma jaqblux ma' dawk fl-istess għerq fil-Għarbi; biċċiet minn dawn il-konsonanti ħadu leħnijiet bħalma huma ta' *ċ* (l-Ingliża *ch*) u ta' *g* (*ga*) li xi whud jistgħu jħalltuhom ma' l-istess ittri fil-Latin jew fil-Lhudi, l-ewwel waħda jeħduha li hija l-ittra *c* latina u t-tieni li hija l-ittra *gimel* tal-Lhudi.

Tixbih jew assimilazzjonijiet bħal dawn insibuhom ukoll fi kliem misluf minn ilsna Romanzi li bis-saħħa tiegħu l-Alfabet tagħna żied mal-leħnijiet partikulari tiegħu li ma jaqblux ma' dawk tal-Għarbi, leħnijiet li hu żball tqabbilhom ma' dawk tal-*pe*, *gimel* u *tsade* fil-Lhudi.

e) *Iż-ż* Maltija, li hija b'mod partikulari Għarbija, ma titbighedx għal kollox mil-leħen tal-Lhudija *zajn*, leħen li xi mindaqqiet ivarja bejn dak tal-Għarbi *dhal* jew *dzal* u *zaj*, fil-waqt li *z* (*ts*) li twieġeb għal-Lhudija *tsade* tinsab biss fi kliem Malti li daħal mill-Isqalli-Taljan. L-ittri palatali *ċ* u *ġ* lanqas ma jinsabu fl-Alfabet Lhudi; l-ewwel waħda nsibuha fi kliem Malti ta' nisel Semitiku, b'tibdil jew assimilazzjoni minn għerq Għarbi, bħal f'*ċarrat*, *ċarċar* (*ċ* flok *x*); *ċaħad*, *wiċċ* (*ċ* flok *ġ*), it-tieni waħda fil-Malti għandha żewġ leħnijiet kemm xejn differenti, dak ta' *ġ* f'*ġellowż* (l-Ingliża *j f'jam*), u dik ta' *ġ* fi *ġdid* u l-Frañċiża *j f'jeu* (*ġ* Għarbija-Surjana). Sew *ċ* kemm *ġ* jinsabu fi kliem ta' nisel Għarbi u nisel neolatin.

L-ittra *gh* (għajn) li drajna ninqdew biha minn żmien ilu rabbiet egħruq hekk kbar fl-ortografija tagħna illi kieku dfinnieha kien ikun ta' ħsara għal tibdil ieħor li sata' jsir mill-*Għaqda* f'xi digrammi jew ittri li fl-Alfabet qadim tagħna kienu jidhru għal xi leħnijiet differenti. Biex dil-ħaġa tis-sewwa mill-aħjar, il-*Għaqda* issuggeriet il-kitba u l-istampa tal-*gh* f'*għaqda* ta' żewġ ittri jew monogramm (*Ara Tagħrif*

tal-Kitba Maltija (1924) paġna iii), L-egħliem ' li jrid idagħ-
ħal *Orientalist*—li bih l-iktar li jinqadew l-Orientalisti ta'
l-Iskola l-Qadima—ma jaqbelx ma' l-ittri Romani u huwa ta'
xkiel fil-kitba bl-idejn.

Fl-aħħarnett nistgħu nuru fil-qosor illi l-forma *Għawdex*,
li, kif wiehed għandu jaħseb, hija mnissla mill-għerq Puniku
Gwl (gawl) imsemmi f'iskrizzjoni Punika ta' Malta, għaddiet
minn żmien għal ieħor minn dawn il-forom ta' kliem sakemm
issawret fil-kelma *Għawdex*, li huma: *Gaulos, Gaudos* (Grieg),
Gaulus, Gaudisium (Latin) u fl-aħħar *Għawdex* (Għarbija). Il-
kelma *Għawdex* skond l-istorja u l-morfoloġija saret maż-
żmien forma kwadrilittera Għarbija, forma li fil-kitba Għar-
bija tidhol il-*waw* flok l-*u* kif f'kull sillaba b'dittong *au* fi
kliem misluf minn ilsna oħra (ewropej), jigiġifieri 'l-kisra tal-
leħen minn organu vokaliku għal ieħor tieħu x-xeħta konso-
nantali ta' *aw* flok *au* (*Gairdner*). Wara kollox, ta' min
jinnota l-*w* fil-għerq ewlieni ta' *Gwl*.

L-argument ta' *Orientalist* dwar l-ortografija ta' *min* flok
minn, li tingħażel minn *min* skond l-ortografija Għarbija, ma
jidhirx li hu msejjes fuq il-fonetika Maltija u fuq fatti
grammatikali djalettali. Iż-żewġ kelmiet Maltin jingħażlu
mill-ħoss ta' l-aċċent li jaħdem b'mod differenti fuq il-bini
taż-żewġ kelmiet; il-pronom *min* jingħaraf mill-aċċent twil
li għandu wrajh konsonanti *waħda* u l-proposizzjoni *minn*
mill-aċċent maħtuf sħiħ, li għandu wrajh *zewġ* konsonanti
(jew konsonanti mlissna għal darbtejn kif fit-*tixdid* Għarbi).
Id-divrenzja fl-aċċent taqbel mad-divrenzja fit-tifsira. Jigi
għalhekk illi l-bini tal-kelma Maltija *minn* ma jaqbelx ma'
dak tal-kelma fil-Għarbi, fejn il-vokali fiż-żewġ kelmiet *min*
u *minn* huma maħtufa (ħlief fl-Egittu u fis-Suriya fejn il-
pronom *min* jitlissen u jinkiteb b'vokali twila) għalkemm
djalettalment, u meta miżjud mas-suffissi pronominali, il-
min Għarbija tista' xi mindaqquet taqbel mal-bini tal-kelma
fil-Malti; infatti l-Għarbi juża *t-tixdid* tal-leħen, jew l-*n*
mtennija, kif fil-Malti, f'*minni, minnek, minnu*. Qabbel
ukoll l-Għarbi Tripolin *minn*.

Id-divrenzja għal dik li hi grammatika u tifsira bejn
l-Għarbija *el* (l) u l-Maltija *għal* (li twiegeb għall-Ingliż *for,*
towards, over u *against*) ma jidhirx li *Orientalist* stmaha biż-
żejjed fl-użu djalettali. Hija haġa ċara illi l-klejma Għar-
bija *el* taqbblet fil-Malti ma' *għal* (fl-Ingliż *for*); fil-waqt li
l-partiċella *lil* (l), fil-Malti ma ninqadewx biha ħlief għad-
dativ (fl-Ingliż *to*). Hekk l-eżempji: Il-muftieħ tajtu lis-sid
(*I gave the key to the owner*) u, Dan il-ktieb għalik (*This book*
is for you) u mhux *alik* jew *elik*, juru biċ-ċar id-divrenzja

taż-żewġ partiċelli (*lil* u *għal*), għalkemm bniedem Tripolin tisingħu iktarx iġħid: “immála ħal ħwajjig elli gibthum lija?” (*Are these clothes which you brought therefore for me?*). Iżda mhix ħaġa fil-bogħod illi f’xi frażijiet Għarbin tisma’ l-kelma *għala* fejn il-Malti minn flokha jsamma’ *lil*: “*Subbi għala sidek el-moja* (Għarbi)—*Ferragh l-ilma lil sidek* (Malti)—*Pour out the water for your master*.

A. CREMONA.

Lill-Editur tas-“Sunday Times of Malta”

Il Belt Valletta, 25 ta’ Ottubru, 1940.

24, Amery Street, Tas-Sliema,

Is-27 ta’ Ottubru, 1940.

Lill-Editur tat-“Times of Malta”

Sinjur,

L-artiklu għaqli minn awtorità bħalma hu s-Sur Cremona bi twegiba lill-“Orientalist” li deher fis-“Sunday Times” ta’ dal-ghodu għandu jipperswadi lill-qarrejja tiegħek illi l-Alfabet Malti li ħolqot u mexxiet il-*Għaqda tal-Kittieba tal-Malti* huwa, bla dubju ta’ xejn, tajjeb u prattiku. Hemm iżda pont importanti ħafna li mhux imsemmi f’dak l-artiklu u li tajjeb wieħed isemmi: jien irrid ngħid illi l-Alfabet tal-*Għaqda*, li ilu jimxi fil-kitba maltija minn sittax-il sena ’l hawn, il-Gvern għarfu bħala alfabet uffiċjali u beda jużah għalih mill-1 ta’ Jannar, 1934,—kif jiena kont semmejt fid-Daħla tal-Grammatika tiegħi li kont għamilt għall-Ingliżi. Barra minn dan, l-Alfabet tal-*Għaqda* huwa użat f’kull test fl-iskejjel kollha, kif ukoll fl-Università ta’ Malta fejn il-Lsien Malti issa għandu dak il-ġieħ, għalkemm daqsxejn waħda tard, li jkollu Kattedra għat-tagħlim tiegħu.

Ta’ min jithassar l-imġiba ta’ “Orientalist” illi flok ma fettex li jsaħħaħ u jirfed il-lsien tiegħu stess, deher li qiegħed jittanta jizra’ ż-żerriegħa ta’ twegħir fost il-kittieba ta’ l-istess ilsien; u din il-ħaġa hija iktar u iktar ta’ min jithassarha issa li l-Gvern ħabbar dan l-aħħar premju sabiex jagħmel il-qalb lill-fizzjali u nies ta’ grad ieħor fir-riġmenti Ingliżi sabiex dawn jitgħallmu l-Malti. Dan il-privileġġ għandu wieħed jilqgħu bi pjaċir il-għaliex jgħolli l-ġieħ tal-Lsien Malti billi jqiegħdu linja waħda ma’ l-ilsna l-oħra kollha li bihom dawn l-Ingliżi jistgħu jsiru Interpreti ta’ l-Armata.

Fil-gurnal tiegħek ingħata diġà wisa’ biżżejjed u bla qies għal diskussjoni illi kien iktar xieraq li tinkiteb u toħroġ fi ktejjeb; bdanakollu, fil-waqt li nitolbok tagħdirni

talli rgajt indh'alt biex ninqeda bil-kolonna tal-gurnal tiegħek, nittama li inti ssib wisa' biex tippublika l-ittra tiegħi kollha kemm hi.

MAY BUTCHER

Membbru Akkademika tal-"Għaqda tal-Kittieba tal-Malti".

L-ALFABET U L-ORTOGRAFIJA TAL-GĦAQDA

31 ta' Ottubru, 1940.

Lill-Editor tat-"Times of Malta",

Sinjur,

It-twegiba ta' *Orientalist* għall-osservazzjonijiet tiegħi fuq in-noti ortografiċi tiegħu la tipperswadi u lanqas ma fiha hwejjeġ li jsoddu l-kwistjoni. Wieħed għandu jammetti illi, kif jistqarr hu, l-abbozz ta' l-alfabet tiegħu fih l-ittri kollha tas-sistema tal-*Għaqda* barra minn għelien li huwa zied għall-*Alif* u minn għelien ieħor minflok il-*gh* qadima tagħna; iżda wieħed għandu jammetti wkoll illi l-argumenti ta' *Orientalist*, fl-introduzzjoni ta' dan l-abbozz ta' alfabet tiegħu, juru illi, għal dawk li huma ilhna ta' l-ittri, l-alfabet Malti għandu jinbena fuq dak tal-Lhudi, billi dan huwa l-ilsien li joqrob l-iżjed lejn il-Malti milli kull wieħed ieħor (fosthom, ma għandna x'ingħidu xejn, il-Għarbi), affermazzjoni li hija kontra l-prinċipji tax-xjenza sew għal dawk li huma ilhna semitiċi tal-għerq fiż-żewġ ilsna, kif ukoll għal dawk li huma ilhna oħra li jistgħu jinsabu wkoll fil-Lhudi bħal *g*, *p*, *z* (*ts*), li fil-Malti, iżda, mhumiex h'ief jew tibdil ta' ittri oħra ta' l-istess nisel fil-Għarbi jew leħnijiet barranin li daħlu fil-Malti mal-kliem ta' l-ilsna Romanzi.

Orientalist għandu bla dubju ta' xejn jifhem tajjeb illi kull membru tal-*Għaqda*, ikun min ikun, sew jekk is-Sur Y jew is-Sinjurina X, għandu jew għandha l-jedd kollu li tfigħer il-fehmiet kontrarji tiegħu jew tagħha f'kull kwistjoni li tmiss is-sistema tal-*Għaqda*, iżjed u iżjed meta teoriji bħal dawk, li m'huma xejn flokhom, kontra sistema użat ufficjalment jistgħu jahikmu b'mod hażin (u iktarx iqarrqu) il-moħħ ta' min ma jifhimx.

Mhix fid-drawwa tiegħi ta' tikketta letterarja li nissielet ma' korrispondent anonimu li johrog bi proposti ta' fehmiet filologiċi kontra sistema mwaqqfa għas-sehħ l-iktar meta dawn il-fehmiet jixxandru f'gurnal li mhux qiegħed għal diskussjoni akkademika; b'danakollu, jiena deherli li jixraq fl-interessi tal-*Għaqda* li n'fisser il-fehmiet tiegħi fuq xi

pontijiet li jistgħu jqarrqu fit-teorji ta' *Orientalist*, fehmiel li magħhom jaqblu wkoll membri oħra mill-kbar tal-*Għaqda*.

Ma hemmx għalfejn wieħed joqgħod jarga' jmieri dak li zied iġħid u jsostni *Orientalist*, f'wejjeġ li huma l-ewwelnett mibnijin fuq prinċipji teoriċi weħidhom u fuq ix-xebħ ma' mudelli ta' kliem ta' ilsna oħra semitiċi li huma mbegħdin fil-wisa' mill-morfologija u fonetika partikulari tagħna. Jekk wieħed jibqa' jiddiskuti ma jasal għal ebda tmiem Prattiku għal dawk li huma reguli illi s'issa twaqqfu fil-kitba Maltija wara t-għarbila kbira u tar-reqqa li saret fis-sistemi l-oħra ta' qabel mibnijin fuq l-ewwel prinċipji ta' Vassalli u miflijin mill-ġdid mill-*Għaqda* illi l-alfabet tagħha, il-lum użat uffiċjalment, huwa, tista' tghid, laqwa bidla li saret fis-sistema. Tista' madankollu, tkun tiswa jekk intenni lill-*Orientalist* dak li kont għidt bħala daħla għall-argumenti fl-aħħar artiklu tiegħi, jiġifieri "illi mhix kwistjoni li wieħed jiffissa l-kitba ta' kelma Maltija billi din ixebbaha mal-bini etimologiku jew fonetiku ta' kelma li taqbel magħha fil-Għarbi Klassiku jew f'Isien ieħor Semitiku, ukoll jekk dana huwa Lhudi, iżda li wieħed iqis sewwa sa fejn din il-kitba tista' taddattaha għall-forma mbidla li maż-żmien hadet il-kelma Maltija". Jekk wieħed jibni fuq prinċipji fundamentali oħra l-bini ta' kull sistema ta' ortografija Maltija ikun qiegħed fuq pedamenti foloz.

Dwar iż-żewġ għeliem godda li jrid idahħal *Orientalist* fl-Alfabet tagħna, naħseb li jien fissirt biżżejjed kif dawna ma jkunux jistgħu jiswewlna għall-iskopijiet Prattici ta' tagħlim fl-iskejjel. Hadd ma jista' jiċhad illi s-sinjal 'għal gh' (għajn) mhux għeliem konvenzjonali *qadim* fl-Istudji Orjentali għalkemm għadu użat minn diversi orjentalisti, u li floku ma daħlux sinjali oħra wkoll fix-xogħlijiet ta' xi għorrief oħra. Hi xinhi l-importanza konvenzjonali fi traslitterazzjoni xjentifika għall-aħħar, hija haġa ċara illi sinjal bħal dak ma jistax ikun użat kif jixraq bla ma wieħed jagħmel hsara lill-ħajja tas-sistema alfabetika tagħna u maż-żmien dik tal-letteratura tagħna. Il-fehmiel tiegħi kontra l-kitba ġdida ta' xi kliem ma hemmx għalfejn noqgħod narga' nfissirhom. Il-pontijiet godda li qajjem *Orientalist* fit-twegiba tiegħu bilkemm tista' tghid li wieħed jista' jsostnihom għal dik li hi morfologija u fonetika.

Il-Għarbija *ila*—li kif fisser hu minnha ħarget il-Maltija *al* li twieġeb għall-Ingliż *to* (direzżjon) jew għad-dativ, differenti minn *li*—dlonk l-Arabisti fid-djaletti Għarbin iqabbluha ma' *li* (l) (Tripoli) u ma' *ghala* jew *ghal* (Eġittu u Tangier). Il-partiċella karatteristika, madankollu, għad-

dativ (*to*) fil-Malti hija *lil, il, l*; il-partiċella *ila* iktarx inxorbot f'*il* meta din tfisser *lejn* quddiem xi nomi jew avverbi ta' postijiet: '*l hawn u 'l hinn*, eċċ., fil-waqt li *għal*, li tfisser *lejn, kontra* [(*habat għalih tlaqt għall-Indja*) u l-Ingliża *for* (*tlabt għalik, ġejt għalik*) ma ninqadewx biha biex infissru biss *kontrarjetà* jew *oppożizzjoni*, kif irid isostni *Orientalist*.

Ix-xeħta ta' *Orientalist* li jimxi biss fuq sistema ta' traslitterazzjoni orjentali ta' fuq il-kotba, illi xjentifikament lanqas ma jimxu fuqha l-Arabisti fit-traslitterazzjonijiet tagħhom, gaghlitu jitwebbel biex idahhal it-traskrizzjoni għdida ta' *wu* flok u fil-kitba tal-kongunzjoni *wa*, illi fil-Malti u fil-Għarbi mitkellem il-grammatiċi (mingħajr ma jimxu fuq ebda regula fonetika ta' l-ilsna Arjani) bhala regula ġenerali jivvukalizzawha f'*u* meta taħbat f'sillaba miftuħa u f'*wi* (fil-Għarbi *wu* jew *we*) meta f'sillaba magħluqa (*Vaccari*): *Intom u hija kontu flimkien. Kont jien wil-haddied*. Fit-"Tagħrif" hemm nota li twissi illi fil-kitba tal-kongunzjoni *wa* wiehed jista' jimxi fuq l-aħħar eżempju flok dik li hi ortografija iżjed mexxejja ta' u fl-eżempju: *Kont jien u l-haddied*.

A. CREMONA.

BIBLIJOGRAFIJA

METRIKA MALTIJA ta' Karmenu Vassallo.

A. C. AQUILINA & Co. Edituri — Stamperija *Empire*.

Kienet ilha tinħass fi Lsienna l-ħtieġa ta' ktieb li jagħti reguli u mirja ta' poezija bil-Malti, sabiex ikun ta' għajna lil dawk li jithajru jidhlu fil-qasam, sabiħ imma mwiegħer, tal-poeti.

Karmenu Vassallo li jisthoqqlu fil-wisa' l-ġieħ ta' poeta, tana f'idejna METRIKA MALTIJA, biċċa xogħol li fiha l-awtur jigbor, b'sabar u b'hila, studji dwar kif għandna nsawru l-vers, inqisu l-aċċenti ritmiċi, u nħaddmu l-metru u r-rima. Jagħtina wkoll għadd ta' għamliet differenti ta' versi bil-Malti. Fis-Sitta u fis-Seba' Taqsima jitkellem dwar is-Saffika, il-Karme, il-Ballata Romantika, l-Elegija, is-Sunett u s-Salm, studji maħdumin bir-reqqa u li juru, ma għandniex xi ngħidu, li min indaħal għal xogħol bħal dan hu mħarreg biżżejjed fis-sengħa tal-poezija Maltija.

Din il-METRIKA MALTIIJA ma fihix hliel xi tfaħħar, u kienet hi li mllet il-baħħ li kien ilu jinħass ħafna fil-letteratura tagħna. 'Dan ix-xogħol meħtieġ', iġħid il-Professur Ġ. Aquilina, B.A., LL.D., Ph.D. (Lond.) fil-"Kelmtejn Qabel", 'jien nirrikmandah bil-qalb lil dawk iż-żgħażaġħ li jħossu ruhħom imxejrin lejn il-Ġħanja Maltija sew bħala kittieba ta' poeziji kemm bħala qarrejja'.

*

"THE MALTESE LANGUAGE"—Prof. Ġ. Aquilina, B.A., LL.D., Ph. D. (Lond.)—Empire Press, 1940.

Ġuże Aquilina, B.A., LL.D., Ph.D. (Lond.), Professur tal-Malti u ta' l-Ilsna Orientali, tana fidejna ktejjeb jismu "The Maltese Language", biċċa xogħol li titkellem dwar l-Ilsien Malti xjentifiku. Din il-kitba kien qraha fil-*British Institute* fil-31 ta' Ottubru li għadda.

Fil-"Kelmtejn Qabel" mill-ewwel fisser ruħu li hu mħuwiew minn dawk, li, hekk jew hekk, iridu bilfors jinqđew bil-*Malti Safi*; il-ħsieb ewlieni tiegħu hu li jkollna lsien kbir, assimilattiv b'futur ta' letteratura mill-aqwa, u hekk inkunu qegħdin inpattu għaż-żmien li ntilef qabel, meta l-Malti kien imħaddem ħażin u ftit li xejn kienu jagħtu każu.

Ix-xejra lejn il-Malti, iġħid l-awtur hi jew ta' tmaqdir kbir inkella ta' heġġa bla dehen, heġġa ta' dawk il-'puristi' li jridu jdaħħlu l-*"Malti Safi bis-sewwa jew bid-dnewwa"*. It-tnejn, kemm dawk li jridu l-Malti safi ż-żejjed u wisq aktar dawk li jmaqđruh, huma mexjin fit-triq il-ħażina. Ix-xejra li qabdu m'hi xejn tajba u ma tagħmel ebda ġid lil ilsienna. Ma għandniex inbarru l-kelma barranija meta nħossu li qiegħda flokha u li toqgħod tajjeb għall-ħajja kulturali tagħna. Kliem bħal dan għandu jidħol fid-dizzjunarju Malti; hu jagħmel sehem mill-esperjenza u l-wirt tagħna soċjali. Imma minn naħa l-oħra, iġħid ukoll l-awtur, qegħdin jagħmlu ħażin dawk li fil-kitba bil-Malti jinqđew bi kliem barrani addoċċ u kif iridu. "Jien għal kollox kontra dawk", iżid iġħid, "li jridu '*jivvulgarizzaw*' il-Malti b'ortografija tal-janizzata".

Aħna naqblu għal kollox ma' l-idijat kif ġew imfissrin mill-Professur Aquilina, u ma nistgħux ma nirrikmandawx il-ktieb bħala biċċa xogħol xjentifika mill-aħjar u li hi l-bidu ta' studji oħra li l-Professur biħsiebu jagħmel aktar 'il quddiem.

Ġ. c.

WERREJ

TAS-SITTAX-IL SENA

	faċċata
Il-lum ma għandhomx skuża	3
Il-Mewt ta' l-Avukat Ġuże Micallef	A. CREMONA 5
<i>Legio Marice</i>	DUN KARM 11
Hsibijiet imxerrda	E. SERRACINO INGLOTT 13
<i>Il-Mastrudaxxa</i>	ĠUŻE CHETCUTI 14
<i>Nemmen</i>	" " 15
En passant	A. C. 18
In-Novella	ĠUŻI MALLIA 19
Aktar mill-qilla, aktar mit-theddid, aktar mid-dwejjaq	25
<i>Pax Britannica</i>	**** 26
It-Tabib Ġuże Bonnici	ĠUŻE CHETCUTI 27
It-Tagħlim tal-Malti	31
<i>Hajr u Talb</i>	DUN KARM 33
<i>Londra</i>	ĠUŻE CHETCUTI 33
Il-Ġiżwita Indri Schembri	ĠUŻE GALEA 34
<i>Iż-Żmien</i>	ĠUŻE CHETCUTI 41
L-Ingilterra għad tirbaħ	" " 44
<i>Ix-Xatt t'Għawdex</i>	ĠORG PISANI 45
<i>Progress</i>	DUN KARM 46
La tigdibx	C. MICALLEF DECARO 47
Malta tkabbar grajjietha	ĠUŻI MALLIA 48
Kotba u Kittieba	Ġ. c. 54
L-Ortografija tagħna	57
<i>Il-Libiena</i>	DUN KARM 59
L-Ilsien Malti u l-Gwerra	**** 60
<i>Min int?—Kampnar</i>	ĠUŻE CHETCUTI 62
Hajja bla ħajr	ĠUŻE GALEA 63
Imħabba t'Omm	P. P. TABONE o.f.m. 70
B'Tifkira ta' oħti Ġużeppina	P.P. SAYDON 73
<i>Iżda</i>	DUN KARM 74
Arloġġ żgħir u grajjieta	L. CUTAJAR 75
<i>It-Triq tal Helsien</i>	ĠUŻE CHETCUTI 79
<i>S. Kalċidonju, Għawdex</i>	A. BUTTIGIEG 80
Eħlisna, Mulej !	K. SANT 81
Il-Hidma Tagħna	83
'Orientalist' u l-Ortografija tal-Għaqda	A. CREMONA 87
Biblijografija	Ġ. c. 23-95

IL-POETA hu dak li jaf iħobb u jħoss ġo fih l-akbar verità, u jagħraf ifissirha bil-qawwa u bis-sengħa.—BAILEY.

IL-POEŻIJA hija mużika mfissra bil-kliem: u l-mużika hi poeżija mfissra bil-ħsejjes—FULLER.

IL-POEŻIJA u n-niket huma aħwa; kull bniedem li jħoss ruħu mnikket u mbikki, huwa poeta; kull demgħa hija vers, u kull qalb hija poema.—ANDRE.

IN-NIKET igħallimhom *dak* li huma jgħallmu fil-poeżija tagħhom.—SHELLEY.

Inħobbu, inħaddmu u nxandru
ma' kullimkien l-Ilsien Malti, għax
bis-saħħa ta' Lsienna—dak l-ilsien
għani u kbir — nuru l-id-dinja li
aħna Nazzjon għalina.

Direttur : Mons. Dun KARM PSAILA

Asst. Direttur : Ġużè Chetcuti

Hlas 1/6 fis-sena. Ktieb wiehed -/6

Kull xorta ta' kitba tinbaghat lil
Ġużè Chetcuti, 55, "Marnet", 133,
Triq Żabbar, Raġal il Ġdid.

Dak li hu hlas tar-rivista jinba-
ghat lis-Sur A. Buttigieg, B.A.,LL.D.
266, Triq San Ġejtanu, Hamrun.



*Nagħtu l-MILIED it-Tajjeb u s-SENA l-Ġdida,
mimlija b'kull riżq u sliem, lill-kittieba, lill-qarrejja
u lill-ħbieb kollha ta' "IL-MALTI".*

